



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF JOSEPH R. MICALLEF
ONOR. IMĦALLEF TONIO MALLIA**

Seduta ta' nhar l-Erbgħa, 15 ta' Novembru, 2023.

Numru 33

Rikors numru 685/14/1 AF

FIMBank p.l.c. (C-17003)

v.

Food World Limited (C-51148), Etienne Cassar, Carmen Nathalie Cassar, Ryan Schembri, Angie Schembri, Cassar and Schembri Marketing Limited (C-33174), Mr. Mark Mangion jinnegożja taħt l-isem Mark Mangion Wholesalers, Slais Company Limited (C-2659), Ocean & Sky Logistics Limited (C-35012), Pebble Beach Company Limited (C-18582), Globe International Enterprises Limited (C-48199), Fratelli Limited (C-41032), Curmi Catering Services Limited (C-36220) u AMG Cold Stores Limited (C-35425)

Il-Qorti:

1. Rat ir-rikors ġuramentat tal-Bank attur FIMBank p.l.c. datat 31 ta' Lulju, 2014, li permezz tiegħu ngħad hekk:

“1. Permezz ta’ ftehim datat 19 ta’ Novembru 2010 (il-“Factoring Agreement”), bejn is-soċjetà Food World Limited (“Food World”) u l-bank rikorrenti (“Fimbank”), Food World obbligat ruħha li toffri lill-Fimbank il-krediti li jirriżultawliha mill-fornitura ta’ prodotti u servizzi lill-klijenti tagħha u dan skond il-klawżola 3.1 (kopja ta’ dan il-ftehim, kif sussegwentement emendat, hawn annessa bħala “Dok.FB1”). Food World hija fornitur tal-prodotti tal-laħam u prodotti oħra ta’ l-ikel. Essenzjalment, ai termini ta’ dan il-Factoring Agreement, Fimbank kienet tavvanza flejjes lill-Food World kontra ċ-ċessjoni da parti ta’ l-istess Food World lill-Fimbank tal-krediti dovuti lilha minn klijenti tagħha abbażi ta’ fatturi maħruġin min Food World lill-klijenti/debituri. L-ammont ta’ finanzjament li Fimbank kienet tipprovdi lill-Food World kien ta’ disgħin fil-mija (90%) tal-kreditu ċedut lill-Fimbank¹ kif dedott fil-fattura relattiva.

2. Id-debituri intimati tal-krediti li ġew ċeduti favur ir-rikorrenti huma s-segwenti:

a. Mr Mark Mangion (390260M) jinnegożja taħt l-isem Mark Mangion Wholesalers;

b. Slais Company Limited (C 2659);

c. Ocean & Sky Logistics Limited (C 35012);

d. Pebble Beach Company Limited (C 18582);

e. Globe International Enterprises Limited (C 48199);

f. Fratelli Limited (C 41032);

g. Curmi Catering Services Limited (C 36220); u

h. AMG Cold Stores Ltd. (C 35425) (flimkien, id-“Debituri”) (kopji ta’ l-istrumenti ta’ ċessjoni huma hawn annessi u mmarkati “Dok.FB2A” – “Dok.FB2H”). Kull wieħed mid-Debituri aċċetta ċ-ċessjoni relattiva għalih, hekk kif jidher mill-istess “Dok.FB2A” – “Dok.FB2H”. Għalkemm il-fatturi ntbagħtu lid-Debituri direttament minn Food World, il-ħlas kellu jsir lill-Fimbank u dan kif jirriżulta mill-istrumenti ta’ ċessjoni:

“Though you will continue to receive invoices directly from ourselves, all our rights, title, interest to demand and receive payment of all outstanding invoices now vest in FIMBank plc. In essence FIMBank plc becomes your creditor in our place. Payment should be made directly

¹ Il-Factoring Agreement ġie emendat fis-segwenti dati: 6 ta’ Jannar 2011; 6 April 2011; 25 Lulju 2011; 6 Settembru 2012; 16 April 2013 u 7 April 2014. Permezz ta’ l-emendi tas-6 ta’ Settembru 2012, il-persentaġġ tal-finanzjament żdid minn 85% għall-90%.

to FIMBank plc. Only payment made to FIMBank plc will fully discharge the indebtedness on your part arising under each invoice."

u anke mill-fatturi nfushom:

"The debt due under this invoice has been assigned and must be paid only to our factors [Fimbank]..."

(kopji tal-fatturi hawn annessi u mmarkati "Dok. FB3A" – "Dok. FB3H").

3. In oltre, uħud mill-intimati (kif dedott fil-paragrafi (a) sa (c) hawn taħt), ikkostitwew ruħhom bħala garanti flimkien u in solidum ma' Food World għall-ħlas lura ta' kwalunkwe dejn talvolta dovut lill-Fimbank sa l-ammont ta' żewġ miljuni u mitejn elf Ewro (€2,200,000) u dana permezz tas-segweni Guarantee and Indemnity Agreements segweni:

a. bejn Fimbank minn naħa waħda, u minn naħa l-oħra Cassar & Schembri (Marketing) Ltd bħala garanti solidali (datat 19 ta' Novembru 2010) (l-"Ewwel Garanzija"), kopja annessa u mmarkata bħala "Dok. FB4";

b. bejn Fimbank minn naħa waħda, u minn naħa l-oħra Etienne Cassar u Carmen Nathalie Cassar bħala garanti solidali (datat 6 ta' Settembru 2012) (it- "Tieni Garanzija"), kopja annessa u mmarkata bħala "Dok. FB5"; u

c. bejn Fimbank minn naħa waħda, u minn naħa l-oħra Ryan Schembri u Angie Schembri bħala garanti solidali (datat 6 ta' Settembru 2012) (it-"Tielet Garanzija"), kopja annessa u mmarkata bħala "Dok. FB6";

(Cassar & Schembri (Marketing) Ltd, Etienne Cassar, Carmen Nathalie Cassar, Ryan Schembri u Angie Schembri flimkien f'dan l-att imsejjiħin il-"Garanti").

4. Fimbank hija nfurmata li wieħed mid-Debituri, Ocean and Sky Logistics Limited, ħallas ammont ta' flus lill-Food World direttament nonostante ċ-ċessjoni tal-kreditu f'Dok. FB2C. Skond klawnsola 11.7 tal-*Factoring Agreement*, jekk Food World tirċievi xi ħlas minn kwalunkwe mid-Debituri, allura:

"...such money shall be held by the Company [Food World] in trust for the Factor [Fimbank]. The Company shall also immediately remit the money to the Factor."

5. L-ammont f'kull waħda mill-fatturi għandu jithallas sa disgħin (90) jum mid-data tal-fattura. Għalkemm din id-data skadiet għal kull waħda mill-fatturi, Fimbank ma rċieviet ebda ħlas minn kwalunkwe mid-Debituri u għalhekk intbgħatet *Notice of Default* lil kull wieħed mid-Debituri (kopji hawn annessi u mmarkati "Dok. FB7A" – "Dok. FB7H").

L-ammonti dovuti lill-Fimbank minn kull wieħed mid-Debituri huma dawk l-ammonti imsemmija fit-tieni kolonna ta' l-anness prospett (immarkat "Dok. FB8") ħdejn l-isem ta' kull wieħed mid-Debituri imsemmi fl-ewwel kolonna ta' l-istess prospett.

6. *In oltre*, Fimbank itterminat l-*Factoring Agreement* ai termini tal-klawżola 19 tal-istess ftehim u dan għar-raġunijiet stipulati fin-*Notice of Default* li ntbagħtet lid-Diretturi ta' Food World fis-27 ta' Ġunju 2014 (kopja hawn annessi u mmarkati "Dok. FB9"). Bħala konsegwenza tat-terminazzjoni tal-*Factoring Agreement*, Fimbank talbet il-ħlas ta' l-ammont totali ta' miljun sitt mija u tnejn u għoxrin elf mija u għaxra Ewro u tnax-il ċenteżmu (€1,662,110.12) minn Food World konsistenti fis-somma ta' €1,656,414.01 bħala d-dejn prinċipali u €5,696.11 bħala interessi.²

7. Fis-27 ta' Ġunju 2014 intbagħtu wkoll *Notices of Default* lill-Garanti fejn Fimbank talbet il-ħlas ta' l-ammont totali ta' €1,662,110.12 (kopji hawn annessi u mmarkati "Dok. FB10", "Dok. FB11" u "Dok. FB12").

8. Nonostante d-diversi interpellazzjonijiet għall-ħlas, ma sar l-ebda ħlas lill-Fimbank la mid-Debituri, la minn Food World u lanqas mill-Garanti u dan bi ksur lampanti ta' l-obbligi kuntrattwali rispettivi tagħhom.

9. L-esponenti jaf personalment il-fatti kif esposti f'din it-talba.

10. Fil-fehma ta' Fimbank, l-intimati m'għandhomx eċċezzjonijiet x'iressqu għal din it-talba.

Jgħidu għalhekk l-intimati għaliex din l-Onorabbli Qorti m'għandhiex:

(1) Tipproċedi għas-sentenza skond it-talbiet ta' Fimbank b'dispensa għas-smiegħ tal-kawża ai termini ta' l-artikolu 167 et seq tal-Kap.12 tal-Liġijiet ta' Malta;

(2) Tiddikjara:

(a) lil kull wieħed mid-Debituri bħala debitur ta' Fimbank fl-ammont imsemmi kontra ismu fl-anness prospett immarkat "Dok.FB8", salv l-imgħaxijiet mid-data ta' l-iskadenza ta' kull pagament sad-data ta' l-effettiv pagament;

² Skond il-klawżola 17.2 tal-*Factoring Agreement*: "*Upon the occurrence of any of the events detailed at Clause 19 and without prejudice to the provisions of clause 11.4, and always without the need of an authorisation and/or confirmation from the competent court, all obligations between the parties will be accelerated and all amounts due from the Company to the Factor and vice versa shall be immediately due and payable...*"

(b) lis-soċjetà Food World Limited bħala debitor ta' Fimbank fl-ammont ta' €1,662,110.12 flimkien ma l-imgħaxijiet applikabbli skond il-Factoring Agreement sa mit-28 ta' Ġunju 2014 sad-data ta' l-effettiv pagament;

(c) lil Cassar & Schembri (Marketing) Ltd, Etienne Cassar, Carmen Nathalie Cassar, Ryan Schembri u Angie Schembri bħala garanti solidali tad-debiti ta' Food World taħt il Factoring Agreement bħala debitori ta' Fimbank fl-ammont ta' €1,662,110.12 flimkien ma l-imgħaxijiet applikabbli skond il-Factoring Agreement sa mit-28 ta' Ġunju 2014 sad-data ta' l-effettiv pagament;

(3) Tikkundanna u tordna:

(a) fl-ewwel lok lil kull wieħed mid-Debituri jħallas lill-Fimbank l-ammont kontra ismu fl-anness prospett immarkat "Dok. FB8" flimkien ma l-imgħaxijiet skond il-liġi sa mhux aktar minn tletin (30) jum mid-data tas-sentenza; u

(b) fit-tieni lok, u mingħajr preġudizzju għall-ewwel talba fil-paragrafu 3(a), fil-każ illi d-Debituri jonqsu milli jħallsu l-ammonti minnhom dovuti fit-terminu perentorju kif mitlub jew iffissat min din il-Qorti, lill-Food World u lil Cassar & Schembri (Marketing) Ltd, Etienne Cassar, Carmen Nathalie Cassar, Ryan Schembri u Angie Schembri, jew min minnhom, jħallsu l-ammont ta' €1,662,110.12 flimkien ma l-imgħaxijiet applikabbli skond il-Factoring Agreement sa mit-28 ta' Ġunju 2014 sad-data ta' l-effettiv pagament u, f'dan il-każ, tikkundanna ulterjorment lil kull wieħed mid-Debituri jħallas id-differenza bejn l-ammont dovut minn Food World u l-Garanti u t-total ta' l-ammonti dovuti mid-Debituri kif jiġi llikwidat minn din l-Onorabbli Qorti.

Bl-ispejjeż kontra l-intimati li huma minn issa ngunti għas-subbizzjoni".

2. Wara li l-Ewwel Qorti qieset li l-konvenuti seta' kellhom eċċezzjonijiet xi jressqu, ingħataw għoxrin jum żmien sabiex jipprezentaw l-eċċezzjonijiet tagħhom għar-rikors ġuramentat tal-Bank attur.

3. Rat ir-risposta tal-konvenut Mark Mangion, datata s-26 ta' Settembru, 2014, li permezz tagħha ġie eċċepit illi:

“1. Fl-ewwel lok, in linea preliminari, in kwantu t-talbiet tal-kumpannija rikorrenti jittrattaw allegati krediti li ma huma bl-ebda mod konnessi wiehed mal-iehor, dawn ma setghu qatt jingiebu fi procediment wiehed.

2. Fit-tieni lok, minghajr pregudizzju ghas-suespost, ic-cessjoni invokata mill-kumpannija rikorrenti fil-konfront tal-istanti ma tiswiex kwantu għall-“krediti futuri” li qeghda tirreklama l-kumpannija rikorrenti; dan għaliex l-aħhar data li permezz tagħha l-krediti futuri setghu gew fis-sehh ma kienitx identifikata fil-kuntratt ta-cessjoni relattiv għall-vertenza odjerna.

3. Fit-tielet lok, b’zieda mas-suespost, il-kumpannija rikorrenti ma tistax, kwantu għall-istanti, tezercita jeddijiet lilha rregolarment ceduti; dan stante li c-cessjoni ta’ “krediti futuri” reklamata mill-kumpannija rikorrenti qatt ma giet imgharrfa lill-istanti b’att gudizzjarju kif trid il-ligi; dan la mic-cessjonarju u lanqas mic-cedent. Tali cessjoni lanqas ma giet accettat mill-istanti.

4. Fir-raba’ lok, ukoll b’zieda mas-suespost, japplikaw għac-cessjoni *de quo* il-principji generali kif kontenuti fl-Art. 1469 sa 1484 tal-Kap. 16 tal-Ligijiet ta’ Malta.

5. Fil-hames lok, minghajr pregudizzju ghas-suespost, l-ammont reklamati mill-kumpannija rikorrenti ma huwiex dovut.

6. Fis-sitt lok, fi kwalunke kaz, u minghajr pregudizzju ghas-suespost, it-talbiet tal-kumpannija rikorrenti huma infondati fil-fatt u fid-dritt.

Salv eccezzjonijiet ulterjuri permessi mill-ligi, jekk ikun il-kaz.

Bl-ispejjez kontra l-kumpannija rikorrenti, inkluz dawk tal-mandat ta’ sekwestru ntavolat minnha kontra l-istanti u b’riserva ta’ kwalunkwe azzjoni spettanti lill-istanti”.

4. Rat ir-risposta ġuramentata tas-soċjetà konvenuta Slais Company Limited, datata 26 ta’ Settembru, 2014, li permezz tagħha eċċepiet illi:

“1. Fl-ewwel lok, in linea preliminari, in kwantu t-talbiet tal-kumpannija rikorrenti jittrattaw allegati krediti li ma huma bl-ebda mod konnessi wiehed mal-iehor, dawn ma setghu qatt jingiebu fi procediment wiehed.

2. Fit-tieni lok, minghajr pregudizzju ghas-suespost, ic-cessjoni invokata mill-kumpannija rikorrenti fil-konfront tal-istanti ma tiswiex kwantu għall-“krediti futuri” li qeghda tirreklama l-kumpannija rikorrenti;

dan għaliex l-ahhar data li permezz tagħha l-kreditu futuri setghu gew fis-sehh ma kienitx identifikata fil-kuntratt ta' cessjoni relattiv għall-vertenza odjerna.

3. Fit-tielet lok, b'zieda mas-suespost, il-kumpannija rikorrenti ma tistax, kwantu għall-istanti, tezercita jeddijiet lilha rregolarment ceduti; dan stante li cessjoni ta' "kreditu futuri" reklamata mill-kumpannija rikorrenti qatt ma giet imgharrfa lill-istanti b'att gudizzjarju kif trid il-ligi; dan la mic-cessjonarju u lanqas mic-cedent. Tali cessjoni lanqas ma giet accettat mill-istanti.

4. Fir-raba' lok, ukoll b'zieda mas-suespost, japplikaw għal cessjoni *de quo* il-principji generali kif kontenuti fl-Art. 1469 sa 1484 tal-Kap. 16 tal-Ligijiet ta' Malta.

5. Fil-hames lok, minghajr pregudizzju għas-suespost, l-ammont reklamati mill-kumpannija rikorrenti ma huwiex dovut.

6. Fis-sitt lok, fi kwalunke kaz, u minghajr pregudizzju għas-suespost, it-talbiet tal-kumpannija rikorrenti huma infondati fil-fatt u fid-dritt.

Salv eccezzjonijiet ulterjuri permessi mill-ligi, jekk ikun il-kaz.

Bl-ispejjez kontra l-kumpannija rikorrenti, inkluz dawk tal-mandat ta' sekwestru ntavolat minnha kontra l-istanti u b'riserva ta' kwalunkwe azzjoni spettanti lill-istanti."

5. Rat ir-risposta ġuramentata tas-socjetà konvenuta Ocean & Sky Logistics Limited ipprezentata minnha fit-2 ta' Ottubru, 2014, li permezz tagħha ġie eċċepit:

"1. It-talbiet rikorrenti fil-konfront tas-socjetà intimata esponenti huma infondati fil-fatt u fid-dritt u għandhom jigu michuda fl-intier tagħhom.

2. Illi b'mod preliminari, l-azzjoni kif esperita hija legalment insostenibbli in kwantu t-talbiet kif imposti huma kunfliggenti u ma jirrizultax b'mod car liema azzjoni qed tingieb fil-konfront tal-intimati jew min minnhom.

3. Illi minghajr pregudizzju għall-eccezzjonijiet precedenti, ma nġhata l-ebda avviz ta' cessjoni ta' kreditu fil-konfront tas-socjetà intimati esponenti Ocean & Sky Logistics Limited ai termini tal-Artikolu 1484A(4) tal-Kap. 16 tal-Ligijiet ta' Malta u għalhekk, ai termini tal-

istess Artikolu, is-socjetà rikorrenti ma tistax tezercita d-drttijiet taghha fil-konfront tal-istess socjetà intimata.

4. Illi b'referenza ghall-fatturi bin-numri 10180, 10195 u 10196 (Dok. FB3C et seq. mar-rikors guramentat) mahruga mis-socjetà intimata Food World Limited fil-konfront tas-socjetà intimata esponenti u ceduti mis-socjetà Food World Limited a favur is-socjetà rikorrenti, jigi rilevat li tali fatturi mhumex iffirmati mis-socjetà intimata esponenti u kwindi ma jistax jinghad li s-socjetà intimata esponenti giet mgharrfa bic-cessjoni tal-kreditu a bazi tal-istess fatturi. Fir-rigward tal-ittra Dok. FB2C mar-rikors guramentat ossia l-allegat strument ta' cessjoni relattiv ghas-socjetà intimata esponenti, tali ittra mhix iffirmata minn direttur jew rapprezentant tal-istess socjetà intimata esponenti, kif se jigi ppruvat waqt is-smiegh tal-kawza. Ghalhekk, in-notifika tac-cessjoni ma gietx ippruvata bil-miktub ai termini tal-Artikolu 1484A(5) tal-Kap. 16.

5. Illi minghajr pregudizzju ghall-eccezzjonijiet precedenti, cessjoni tal-kreditu in kwistjoni mhix valida jew effettiva fil-konfront tas-socjetà intimata esponenti in kwantu ma gewx sodisfatti r-rekwiziti tal-Artikolu 1484A(3) tal-Kap. 16 kif se jigi ppruvat waqt is-smiegh tal-kawza.

6. Illi b'zieda mal-eccezzjonijiet precedenti, ai termini tal-Artikolu 1472(d) tal-Kap. 16, fin-nuqqas ta' dik it-taghrifa jew notifika ta' cessjoni tal-kreditu fil-konfront tad-debitur, jew sakemm dik it-taghrifa/notifika ma ssirx, id-debitur ossia f'dan il-kaz is-socjetà intimata Ocean & Sky Logistics Limited tista' tpaci kull somma li ghalha hi kreditrici tac-cedent ossia tas-socjetà Food World Limited, kif fil-fatt ghamlet u kif jirrizulta mid-dokument hawn anness bhala Dok. OS1, liema dokument juri li d-dejn rizultanti mill-fatturi in kwistjoni, bin-numri 10180, 10195 u 10196, hu mhallas a saldu u li Food World Limited m'ghandu l-ebda pretensjonijiet ohra fil-konfront tas-socjetà intimata esponenti.

7. Illi dan il-fatt msemmi fl-eccezzjoni precedenti gie mgharraf lis-socjetà rikorrenti qabel ma nbdew il-proceduri odjerni, kif fil-fatt jirrizulta mir-raba' premessa tar-rikors guramentat. Is-socjetà rikorrenti giet infurmata wkoll mis-socjetà intimata esponenti li ma kienitx notifikata bl-avviz ta' cessjoni, kif se jigi ppruvat waqt is-smiegh tal-kawza. Però ciò nonostante, is-socjetà rikorrenti xorta wahda pprocediet bil-kawza odjerna fil-konfront tas-socjetà intimata esponenti u ghalhekk is-socjetà intimata esponenti m'ghandha tbatl l-ebda spejjez ghal dawn il-proceduri.

8. Illi dak li jinghad fit-tieni parti tar-raba' paragrafu tar-rikors guramentat, u cioè relattivament ghal klawsola numru 11.7 tal-*Factoring Agreement*, hu *res inter alios acta* ghas-socjetà intimata esponenti.

9. Illi minghajr pregudizzju għall-eccezzjonijiet precedenti, l-ammont massimu li seta' jigi finanzjat mis-socjetà rikorrenti lis-socjetà intimata Food World Limited ai termini tal-*Factoring Agreement*, kif emendat, relattivament għas-socjetà intimata esponenti hu ta' €405,000 u cioè 90% ta' €450,000 (kif jirrizulta minn Dok. FB1 mar-rikors guramentat). Għalhekk, dejjem minghajr pregudizzju għall-eccezzjonijiet precedenti, l-ammont massimu ta' kreditu dovut mis-socjetà intimata esponenti lis-socjetà intimata Food World Limited li seta' jigi cedut favur is-socjetà rikorrenti ai termini tal-*Factoring Agreement* hu ta' €405,000 u mhux ta' €501.496.21 kif mitlub mis-socjetà rikorrenti.

10. Salv eccezzjonijiet ulterjuri jekk ikun il-kaz”.

6. Rat ir-risposta guramentata ta' AMG Cold Stores Limited ippreżentata fit-2 ta' Ottubru, 2014, li permezz tagħha eċċepiet illi:

“1) Il-mod kif giet imfassla l-azzjoni hija wahda għal kollox neboluza u dan stant li hija guridikament opaka fis-sens li mhuwiex car jekk hiex qeghda tkun esperita l-azzjoni tal-*“actio debitoris mei”* jew jekk il-bank rikorrent hux qiegħed jirrikorri għall-azzjoni taht l-istitut tal-garanzija. Dan jemergi car mill-mod xejn bizantin minn kif fit-talbiet 2(b) u (c) u 3(b) tar-rikors qeghda wkoll addirittura tintalab il-likwidazzjoni ta' somma.

2) Illi l-azzjoni kif esperita hija insostenibbli għaliex fid-dawl tad-diversi kuntratti li saru bejn il-Bank rikorrent u Food World Ltd u kuntratti sussegwenti ma' konvenuti ohrajn f'din il-kawza, l-effetti ta' dak li qiegħed ikun pretiz in virtù tal-artikolu 1484A tal-Kap. 16 tal-Ligijiet ta' Malta gew għal kollox newtralizzati jew addirittura guridikament konfużi. Dan qiegħed jingħad għaliex kontestwalment fl-istess citazzjoni, il-Bank rikorrent qiegħed jipprocedi kontra s-socjetà intimata daqs li kieku kienet id-debitur principali meta la fil-fatt u lanqas fil-ligi ma hix. Dan jirrizulta wkoll illi l-ammont reklamat mhux biss qed jintalab mingħand is-socjetà esponenti, daqs li kieku kienet id-debitur principali, izda kif ukoll in linea ta' kundanna ta' xi whud mill-konvenuti l-ohrajn fil-kawza qua garanti. Għandu jirrizulta b'mod car li l-eżistenza tal-garanti tinneccita il-presenza tad-debitur principali u dan kif jistabilixxi artikolu 1928(2) tal-Kap. 16 tal-Ligijiet ta' Malta u cioè:

“Wiehed jista wkoll jidhol garanti mhux biss tad-debitur principali, izda wkoll tal-garanti tiegħu.”

Illi tajjeb jingħad li se mai id-debitur principali f'din il-kawza mhijiex is-socjetà esponenti izda Food World Limited.

3) Illi minghajr ebda pregudizzju ghas-sueccepit, l-ammont li qiegħed ikun riklamat mis-socjetà esponenti mhux dovut mingħandha peress li fil-mertu is-socjetà esponenti m'għandhiex tagħti lil Food World Limited l-ammont imsemmi; anzi hija Food World Limited li għandha thallas lis-socjetà esponenti, u dan kif se jirrizulta fil-kawza. Għalhekk kien jispetta lil Food World Limited, bhala l-parti direttament f'relazzjoni mal-Bank attur, skond il-ftehim tal-11 ta' Novembru 2010 li jinforma lill-Bank rikorrent li s-socjetà esponenti kellha kontestazzjoni fuq dan l-ammont, jew li dan l-ammont ma kienx dovut, kemm skond il-ligi, kif ukoll skond dak il-ftehim. Dan jirrizulta, fost oħrajn izda mhux biss, minn Artikolu 6 tal-ftehim citat. Għalhekk fid-dawl ta' dak l-istess ftehim is-socjetà esponenti m'għandhiex twiegeb lill-Bank rikorrent għan-nuqqas ta' inadempjenza kuntrattwali da parti ta' Food World Limited di fronte tal-Bank rikorrent.

4) Illi għandu jirrizulta mid-dokumenti esibiti mar-rikors promotur, li s-socjetà esponenti dejjem giet citata mill-partijiet b'isem hazin bhala AMG Meats Limited, meta fil-fatt jisimha AMG Cold Stores Limited. Għalhekk, kwantu għal kull dokumenti li jirrigwardaw lis-socjetà esponenti senjatament għal dak li huwa "*factoring agreement*" huma għal kollox zbaljati u radikalment invizzjati, u ma jgibu magħhom ebda wieħed mill-konsegwenzi kif qiegħed jippretendi l-Bank rikorrent.

5) Illi minghajr ebda pregudizzju ghas-suespost, li hemm cessjoni ta' debitu, fl-istrument tac-cessjoni s-socjetà esponenti giet indikata b'isem erronju għalhekk strument daqstant solenni ma jiswiex jekk id-debitur ikun indikat b'isem hazin u dak l-istrument ossia dokument datat 17 ta' April 2013 m'għandux il-konsegwenzi legali li qiegħed jippretendi li għandu l-bank rikorrent.

6) Illi minghajr ebda pregudizzju ghas-sueccepit, l-ittra suddetta tas-17 ta' April 2013 tgharraf li "*Further invoices will bear a notice of assignment stating that the payment under those invoices is to be made to Fimbank plc*". Ciononostante li aktar 'il quddiem issir referenza għall-artikolu 1484A tal-Kap. 16 tal-Ligijiet ta' Malta, tali dikjarazzjoni hija però konformi mal-istitut t'assenjazzjoni kif regolat minn artikoli 1469 et seq. Għalhekk, guridikament ir-ricevetur ta' dik l-ittra ma hux f'posizzjoni cara taht liema minn dawk iz-zewg artikoli hija regolata l-posizzjoni tiegħu u qiegħed fi zvantagg sostanzjali għaliex iz-zewg sitwazzjonijiet huma għal kollox regolati b'mod differenti. Indikazzjoni oħra cara għall-mod xejn felici tat-trajettorja legali li għazlu l-bank rikorrent u Food World plc li hija mimlija karenzi legali li zgur m'għandhiex twiegeb għalihom is-socjetà esponenti.

7) Illi l-ammont mitlub ma jista' qatt ikun riklamat taht il-ftehim tal-11 ta' Novembru 2010, peress li skond Artikolu 1484A(3) tal-Kap. 16 tal-Ligijiet ta' Malta, kull kreditu jrid ikun kollu datat b'tali mod li jkun identifikat fil-kuntratt, u dan fir-rigward ta' krediti futuri.

8) Illi fid-dawl tal-ftehim ta' "*factoring*" fuq imsemmi 'dato ma non concesso' li hemm lok li l-bank rikorrent jitlob xi ammonti minghand is-socjetà esponenti, dan ma jistax jeccedi l-ammont li kien dispost ihallas il-bank skond dan il-ftehim, a bazi tal-invoices prezentati minn Food World Limited. Ghalhekk kull eccess ma jistax jigi reklamat.

9) Illi minghajr pregudizzju ghal dak sueccepit, irid fid-dawl tad-diversi kuntratti li saru bejn il-Bank rikorrent u Food World Limited ikun accertat li gew segwiti u osservati il-proceduri kontrattwalment miftehma bejniethom in kwantu jirrigwarda l-assenjazzjoni tad-debiti lill-istess Bank, ghaliex f'kaz li dawn ma gewx osservati b'mod skrupluz ma setghet qatt issir il-kawza odjerna kontra s-socjetà esponenti.

10) Fl-ahharnett u minghajr ebda pregudizzju ghas-sueccepit, is-socjetà esponenti m'ghandhiex tbat i ebda spejjez tal-kawza ghaliex kif jistabilixxi l-kuntratt surreferit bejn il-Bank rikorrent u Food World Limited dawn ghandhom dejjem ikunu sopportati mis-socjetà Food World Limited li jekk jidhrila tkun trid tipprocedi b'kawza *ad hoc* kontra min jidhrilha li ghandu jissopporthom.

11) Illi ghal bqija l-pretensjonijiet u talbiet tal-Bank rikorrent huma ghal kollox infondati fil-fatt u fid-dritt ghal ragunijiet ohra barra dawk imsemmija u ser ikunu ampjament tratti fil-kors ta' din il-kawza.

Salvi eccezzjonijiet jew risposti ulterjuri.

Bl-ispejjez kontra l-bank rikorrent li huwa minn issa ingunt in subizzjoni".

7. Rat ir-risposta ġuramentata ta' Pebble Beach Company Limited, ippreżentata fis-6 ta' Ottubru, 2014, li permezz tagħha eċċepiet illi:

"1. It-talbiet attrici huma nfondati fil-fatt u fid-dritt u dan stante illi, preliminarjament, l-azzjoni odjerna kif interposta hija bir-rispett neboluza, u ghaldaqstant irrita u nulla, u dan stante li jirrizulta li in effetti qeghdin jigu promossi zewg azzjonijiet f'daqqa b'talbiet alternattivi u konfliggenti, u dan kontrarjament ghall-principju *electa una via non datum recursus ad alteram* li jidderigi l-proposizzjoni tal-azzjonijiet gudizzjarji. Dan l-istat ta' fatt qieghed jippregudika il-linja difensjonali tal-eccipjenti, li certament kienet tkun differenti ghal kull azzjoni individwali.

2. Illi minghajr pregudizzju ghall-premess, il-kuntratt Dok. FB1 esebit mar-rikors promotur ma jindikax terminu ghal djun futuri, kif irid l-artikolu 1484A(3) tal-Kap. 16 tal-Ligijiet ta' Malta, u ghaldaqstant qeghda tigi invokata l-irritwalità tal-istess, li, jekk tirrizulta, ghandha l-konsegwenza li ggib in-nullità wkoll tan-*notice of assignment* ghal kull

debitur, konvenut f'din il-kawza u konsegwentement jintilef ukoll id-dritt ta' azzjoni da parti tal-Bank attur.

3. Illi minghajr pregudizzju ghal premess, ai termini tal-Artikolu 1484A(7) tal-Kap. 16 tal-Ligijiet ta' Malta, hija s-socjetà konvenuta Food World Limited li hija responsabbli lejn il-Bank attur ghal kwalunkwe djun li jistghu jirrizultaw u *se mai* tkun din is-socjetà li jkollha dritt ta' rivalsa fil-konfront tad-debituri koncernati permezz ta' azzjoni *ad hoc* jekk ikun il-kaz.

4. Illi l-kwistjoni tal-ksur kuntrattwali hija *res inter alios acta* bejn il-Bank attur u s-socjetà konvenuta Food World Limited, u l-garanti tagħha.

5. Illi t-talba 3(a) hija inammissibbli, fis-sens li hija bla fundament legali li jintalab il-hlas mid-debituri fi kwalunkwe terminu stabbilit unilateralment mill-Bank attur.

6. Illi għadarba l-Bank attur ma talabx is-solidarjetà bejn il-konvenuti, it-talbiet 2(a) u 2(b) huma konfliggenti u jistghu jagħtu lok għal arrikkiment indebitu kieku dawn it-talbiet kellhom jintlaqgħu kif dedotti.

7. Illi minghajr pregudizzju għall-premess, ma jirrizultax lis-socjetà eccipjenti li hemm ebda flejjes dovuti minnha lill-Bank attur.

8. Illi minghajr pregudizzju għal premess, il-Bank attur irid jispjega kif f'diversi kazijiet, inkluz tal-eccipjenti, is-socjetà konvenuta Food World Limited thalliet tikser il-limitu mpost għal kull klijent u dina l-Onorabbli Qorti għandha tara l-import legali u fattwali ta' tali ksur ta' limitu.

9. Illi minghajr pregudizzju għall-premess, in kwantu għall-ispejjeż, issir referenza għall-Artikolu 20.2 tal-Factoring Agreement li jiddisponi li kwalunkwe spejjeż rigwardanti proceduri legali għandhom jigu sopportati mis-socjetà konvenuta Food World Limited.

Salv eccezzjonijiet ulterjuri”.

8. Rat ir-risposta għuramentata tas-socjetà konvenuta Globe International Enterprises Limited, tat-12 ta' Novembru, 2014, li permezz tagħha għie eċċepit:

“1. In linea preliminari, l-azzjoni kif imposta hija irritwali u nulla in kwantu għet intavolata kontra diversi intimati li ma għandhomx

komunjoni ta' interessi u t-talbiet attrici mhumieħ applikabbli u ma jistghux jaghmlu stat fil-konfront ta' kull wiehed mill-intimati.

2. Illi dejjem in linea preliminari u minghajr pregudizzju ghas-suespost, l-azzjoni kif imposta fil-konfront tas-socjetà intimata hija monka inkwantu s-socjetà rikorrenti ma talbitx l-accertament gudizzjarju tal-kreditu allegatament dovut mis-socjetà esponenti lis-socjetà intimata l-oħra Food World Limited mentri l-ebda ammont ma jista' qatt ikun dovut lis-socjetà rikorrenti mis-socjetà esponenti kemm il-darba ma jigix ppruvat li dak l-ammont kien dovut fl-ewwel lok lil Food World Limited.

3. Illi dejjem in linea preliminari u minghajr pregudizzju ghas-suespost, l-azzjoni kif imposta hija irrita u nulla stante li hija għal kolloxx nebuluza u guridikament opaka fis-sens li mhux car jekk is-socjetà rikorrenti hix qed tesperixxi l-*"actio debitor debitoris mei"* jew azzjoni abbazi tal-Art. 1484A tal-Kap. 16 tal-Ligijiet ta' Malta jew azzjoni abbazi tal-Artikoli 1469 sa 1484 tal-Kap. 16 tal-Ligijiet ta' Malta jew azzjoni taħt l-istitut tal-garanzija, bi pregudizzju għall-linja difensjonali tal-eccipjenti li certament kienet tkun differenti għal kull azzjoni individwali.

4. Illi fil-mertu, u minghajr pregudizzju ghas-suespost, it-talbiet tas-socjetà rikorrenti huma infondati fil-fatt u fid-dritt u għandhom jigu michuda fl-intier tagħhom.

5. Illi kemm il-darba s-socjetà rikorrenti qed tibbaza t-talba tagħha limitatament fuq l-artikolu 1469 sa 1484 tal-Kap. 16 tal-Ligijiet ta' Malta, jigi eccepit li l-azzjoni tas-socjetà rikorrenti fil-konfront tas-socjetà esponenti ma tistax tirnexxi għax ic-cessjoni qatt ma giet imgharrfa lill-esponenti b'att gudizzjarju mic-cessjonarju jew mic-cedent kif rikjest mill-Artikolu 1471 tal-Kap. 16 tal-Ligijiet ta' Malta u s-socjetà esponenti qatt ma accettat ic-cessjoni.

5. Illi kemm il-darba s-socjetà rikorrenti qed tibbaza t-talba tagħha fuq l-artikolu 1484A tal-Kap. 16 tal-Ligijiet ta' Malta, l-azzjoni tas-socjetà rikorrenti ma tistax tirnexxi għal kwalsiasi wahda minn dawn ir-ragunijiet:-

(i) peress li l-kuntratt FB1 esebit mar-rikors promotur ma jindikax terminu għal djun futuri kif rikjest mill-artikolu 1484A(3) tal-Kap. 16 tal-Ligijiet ta' Malta u għaldaqstant qed tigi invokata l-irritwalità u n-nullità tal-istess, li jekk tirrizulta, għandha l-konsegwenza li ggib in-nullità tan-*notice of assignment* Dok. FB2E relattiva għall-istess kif ukoll in-nullità tan-*notice of assignment* Dok. FB2E relattiva għall-istess kif ukoll in-nullità tac-cessjoni ta' kull allegat kreditu individwali stante li ma jirrizultax li kull kreditu individwali gie cedut bi skrittura separata.

(ii) is-socjetà intimata qatt ma inghatat avviz tac-cessjoni bil-miktub kif rikjest mill-artikolu 1484A(4) u (5) tal-Kap. 16 tal-Ligijiet ta' Malta kif jirrizulta ahjar waqt il-gbir tal-provi.

(iii) L-ammont massimu li seta' jigi cedut bil-ftehim bejn is-socjetà rikorrenti u Food World Limited (Dok. FB1) fir-rigward tas-socjetà esponenti ma kellu qatt jissupera 150,000 ewro u ghalhekk is-socjetà rikorrenti ma tista' qatt tirkupra izjed minn dak l-ammont minghand is-socjetà esponenti.

6. Illi f'kull kaz u minghajr pregudizzju ghas-suespost, il-firem li suppost huma ta' Adrian Agius ghan-nom tas-socjetà intimata fuq id-dokument FB2E u FB3E huma foloz u mhux ta' Adrian Agius.

7. Illi f'kull kaz u dejjem minghajr pregudizzju ghas-suespost, l-allegati *purchase orders* bin-numru 7510043, 7510069 u 7510083 inkluzi f'Dok. FB3E ma nhargux mis-socjetà esponenti u huma foloz.

8. Illi f'kull kaz u dejjem minghajr pregudizzju ghas-suespost, l-ammont reklamat mis-socjetà rikorrenti mhux dovut mis-socjetà intimata la lis-socjetà rikorrenti u lanqas lil Food World Limited.

9. Illi inoltre, l-ftehim tad-19 ta' Novembru bejn is-socjetà rikorrenti u Food World Limited kif ukoll ftehim iehor bejn is-socjetà rikorrenti u l-intimati l-ohra f'din il-kawza huwa res inter alios acta ghas-socjetà esponenti li qatt ma kienet parti minnhom u ghalhekk ma hix marbuta bihom.

10. Illi gialadarba s-socjetà rikorrenti ma talbitx is-solidarjetà bejn is-socjetà esponenti u l-intimati Food World Limited, Cassar & Schembri (Marketing) Ltd, Etienne Cassar, Carmen Nathalie Cassar, Ryan Schembri u Angie Schembri ghall-ammont li qed jinghad li huwa dovut mis-socjetà intimata, it-talbiet 2(a), 2(b) u 2(c) kif dedotti mis-socjetà rikorrenti jistghu jaghtu lok ghal arrikkiment indebitu.

11. Illi finalment minghajr pregudizzju ghas-suespost, jigi eccepit illi t-talba tas-socjetà rikorrenti bin-numru 3 (b) hija guridikament infondata u s-socjetà rikorrenti ma ghandha l-ebda dritt titlob illi s-socjetà esponenti tigi kkundannata thallas izjed minn dak li allegatament huwa dovut mis-socjetà esponenti lil Food World Limited u li gie mhallas lil Food World Limited mis-socjetà rikorrenti.

12. Salv eccezzjonijiet ulterjuri skond il-ligi.

Bl-ispejjez kontra s-socjetà rikorrenti li sa minn issa rapprezentanti taghha jibqghu ingunti in subizzjoni".

9. Rat illi minkejja li debitament notifikati, il-konvenuti Food World Limited, Cassar & Schembri (Marketing) Limited, Fratelli Limited, Etienne u Carmen Nathalie konjuġi Cassar, u Ryan u Angie konjuġi Schembri baqgħu kontumaċi.

10. Rat in-nota ta' ċessjoni tas-6 ta' Ottubru, 2014, li permezz tagħha l-Bank attur ċeda l-atti tal-kawża fil-konfront tas-soċjetà konvenuta Curmi Catering Services Limited.

11. Rat is-sentenza tal-Prim'Awla tal-Qorti Ċivili tad-29 ta' Mejju, 2019, li permezz tagħha l-kawża ġiet deċiża fis-sens illi, filwaqt li astjeniet milli tipprovdi ulterjorment dwar l-ewwel talba, laqgħet l-eċċezzjoni tan-nullità mressqa minn uħud mill-konvenuti u għaldaqstant illiberat lill-konvenuti kollha mill-osservanza tal-ġudizzju. Bl-ispejjeż jithallsu mill-Bank attur.

12. Dik il-Qorti tat is-sentenza tagħha wara li għamlet is-segwenti konsiderazzjonijiet:

“...illi din tal-lum hija kawża għall-ħlas ta' kreditu ċedut u/jew rifiżjoni ta' flus avvanzati a tenur ta' *factoring agreement*.

Mill-provi prodotti jirriżulta li l-bank attur kien daħal fi ftehim mas-soċjetà konvenuta Food World Limited fid-19 ta' Novembru 2010. Permezz ta' dan il-ftehim, magħruf fid-dinja tal-kummerċ bħala *factoring agreement*, il-bank attur qabel li javvanza l-flus lil Food World kontra ċ-ċessjoni da parti ta' Food World lill-bank, tal-krediti dovuti lilha minn numru ta' debitori identifikati fl-istess ftehim.

Li kien jiġri kien dan: Food World kienet tbiegħ il-prodotti tal-laħam u ikel lill-klijenti tagħha u toħroġ il-fatturi għall-ħlas. Il-kreditu dovut

mingħand il-klijenti identifikati fil-ftehim fuq kull fattura li Food World ħarġet wara li ġie ffirmat il-ftehim mal-bank attur kellu jithallas lill-istess bank attur li da parti tiegħu u a tenur tal-imsemmi *factoring agreement* kien javvanza lil Food World 85% tal-kreditu ta' kull fattura hekk ċeduta lilu. Skont il-ftehim, mill-pagamenti li kien jirċievi mingħand id-debituri, il-bank kien jaqta' mill-flus avvanzati lil Food World kif ukoll l-ispejjeż, kummissjonijiet u imġaxijiet stipulati skont il-*factoring agreement*.

Il-konvenuti Cassar & Schembri (Marketing) Limited, Etienne u Carmen Nathalie konjuġi Cassar u Ryan u Angie konjuġi Schembri lkoll ikkostitwew ruħhom bħala garanti flimkien u in solidum ma' Food World Limited għall-ħlas lura ta' kwalunkwe dejn talvolta dovut lill-bank attur sas-somma ta' €2,200,000 u dan permezz ta' tlett kuntratti datati wieħed 19 ta' Novembru 2010 u tnejn 6 ta' Settembru 2012.

Il-klijenti jew aħjar debituri ta' Food World li l-kreditu dovut minnhom kellu jkun parti minn dan il-ftehim kienu identifikati fuq il-kuntratt tad-19 ta' Novembru 2010 imma ma kienux parti fuq l-istess kuntratt. Wara li daħal fis-seħħ l-imsemmi ftehim, il-bank attur ħa ħsieb li jibgħat javża lil kull debitur li kull kreditu dovut minnu lil Food World kien ġie ċedut favur l-istess bank u li allura l-ħlas fuq kull fattura li kienet ser toħroġ Food World wara dakinhar kellu jsir lil bank. Il-fatturi baqgħet toħroġhom Food World iżda fuqhom kien ikun hemm miktub ċar u tond li l-ħlas kellu jsir lil Bank attur u li kien b'hekk biss li d-dejn kien ser jinqata'.

Id-debituri baqgħu jħallsu lill-bank attur sa April tal-2014 sakemm għal xi raġuni numru ta' debituri waqfu jħallsu ħesrem minkejja li Food World kienet għadha qed toħroġ il-fatturi. Peress li dawn id-debituri baqgħu ma ħallsux, il-bank attur ipproċeda kontri hom permezz ta' din il-kawża.

Il-bank attur ittermina l-ftehim li kellu ma Food World permezz ta' ittra datata 27 ta' Ġunju 2014 wara li deher ċar illi din tal-aħħar kellha problemi finanzjarji serji. Food World kienet immexxija mill-konvenut Ryan Schembri. Huwa pubblikament magħruf li Schembri ħarab minn Malta fis-Sajf tal-2014 wara li ma setax ilaħħaq aktar mad-djun li kien akkumula kemm personalment kif ukoll tramite l-kumpanniji tiegħu.

Permezz ta' din il-kawża wkoll, il-bank attur qiegħed jitlob rifiżjoni mingħand Food World, u/jew il-garanti tagħha, is-somma avvanzata a tenur tal-*factoring agreement*, f'każ illi l-imsemmija debituri konvenuti jibqgħu ma jħallsux.

Il-konvenuti ressqu diversi eċċezzjonijiet kemm ta' natura preliminari kif ukoll fil-mertu. Is-soċjetajiet konvenuti Ocean & Sky Logistics Limited, AMG Cold Stores Limited, Globe International Enterprises Limited u Pebble Beach Company Limited jeċċepixxu n-nullità tal-azzjoni stante li mhuwiex ċar liema azzjoni qiegħed jipproponi l-bank attur u li l-bank attur ressaq żewġ azzjonijiet f'daqqa b'talbiet alternattivi u konfliġġenti u dan imur kontra l-prinċipju *electa una via non datum recursus ad alteram*, bi preġudizzju serju għall-eċċepjenti.

A tenur tal-artikolu 156(1) tal-Kapitolu 12 tal-Liġijiet ta' Malta, ir-rikors ġuramentat għandu jkun fih, fost oħrajn, dikjarazzjoni li tfisser b'mod ċar u sewwa l-oġġett tal-kawża kif ukoll ir-raġuni tat-talba.

[illegible]

(1) L-eċċezzjoni ta' nullità tal-atti ġudizzjarji tista' tingħata:

(a) jekk in-nullità hija dikjarata mil-ligi espressament;

(b) jekk l-att jinħareġ minn Qorti mhux kompetenti;

(c) jekk fl-att ikun hemm vjolazzjoni tal-forma meħtieġa mil-liġi, ukoll jekk mhux taħt piena ta' nullità, kemm-il darba dik il-vjolazzjoni tkun ġiebet, lill-parti li titlob in-nullità, preġudizzju illi ma jistax jissewwa xort'oħra ħlief billi l-att jiġi annullat;

(d) jekk l-att ikun nieqes minn xi partikolarità essenzjali espressament meħtieġa mil-liġi.

L-erba' ċirkostanzi msemmija f'dan l-artikolu huma tassattivi, fis-sens li biex dik l-eċċezzjoni ta' nullità ta' att ġudizzjarju tirnexxi, trid bilfors taqa' taħt il-parametri ta' xi waħda minnhom.

L-artikolu 789 kien emendat permezz tal-Att XXIV tal-1995 sabiex tkun ristretta l-possibiltà li ċ-ċittazzjoni tiġi dikjarata nulla. Infatti, ġie miżjud proviżo qdid wara l-ewwel sub-artikolu li jaqra hekk:

“Iżda dik l-eċċezzjoni ta’ nullità kif maḥsuba fil-paragrafi (a), (c) u (d) ta’ dan is-subartikolu ma tkunx tista’ tinghata jekk dak in-nuqqas jew vjolazzjoni ikunu jistgħu jissewwew taħt kull disposizzjoni oħra tal-liġi.”

Għalhekk, jekk ir-rikors ġuramentat ikun nieqes minn xi formalità, dak il-fatt waħdu ma jgħibx in-nullità. In-nullità eċċepita għandha tiġi meqjusa mill-Qorti b'kawtela u ċirkospezzjoni.

Dwar l-eċċezzjoni tan-nullità taċ-ċittazzjoni, illum rikors ġuramentat, dawn il-Qrati zviluppaw guriprudenza konsiderevoli. Fis-sentenza tagħha tal-4 ta' Novembru 1991 fil-kawża fl-ismijiet Guido J. Vella A & CE vs Dr Emanuel Cefai, il-Qorti tal-Appell galet hekk:

“Meta f’citazzjoni tezisti vjolazzjoni tal-forma in kontravvenzjoni ta” l-artikolu 156(1)(a), ghax ma jkunx fiha tifsir car u sewwa tal-oggett u r-raguni tat-talba, l-eccezzjoni tan-nullità tac-citazzjoni tista’ tigi milqugħa biss kemm-il darba dik il-vjolazzjoni tkun giebet lill-parti li titlob in-nullità pregudizzju illi ma jistax jissewwa xort’ohra hlief billi l-att jigi annullat. F’dawn il-kazijiet huwa dejjem opportun li l-Qorti kemm jista’ jkun, għall-pratticità u biex tiqi evitata multiplikazzjoni ta’ kawzi u spejjeż zejda

ghandha tkun pjuttost iebša fl-akkoljiment tal-eccezzjoni tan-nullità u kemm jista' jkun, għall-pratticità u biex tigi evitata multiplikazzjoni ta' kawzi u spejjeż zejda, għandha tkun pjuttost iebša fl-akkoljiment tal-eccezzjoni tan-nullità u kemm jista' jkun issalva atti gudizzjarji, u att ta' citazzjoni għandu jigi mwaqqa' u annullat biss għal ragunijiet gravi: in-nullità ta' l-att gudizzjarji hija sanzjoni estrema li l-ligi trid li tigi imposta biss meta n-nuqqas - formali jew sostanzjali - fl-att ma jistax assolutament jigi tollerat mingħajr hsara għal xi principju ta' gustizzja procedurali. Kull fejn hemm nuqqasijiet procedurali li mhumix ta' natura radikali u serja l-Qorti għandha setgħa skond l-artikolu 173 Kapitolu 12 li, in camera, tagħti ordnijiet u direttivi li jidhrilha xierqa biex tassikura li dak li għandu x'jaqsam mal-procedura jigi mħares kif imiss."

Fil-każ ta' Philip Tabone noe vs Concrete Mix Limited, tat-28 ta' Lulju 2004, din il-Qorti diversament presjeduta qalet hekk:

"Il-ligi tippreskrivi, fost l-oħrajn, li c-Citazzjoni għandu jkun fiha tifsir car u sewwa tal-oggett u r-raguni tat-talba. Dan ifisser ukoll li l-premessi għat-talbiet għandhom iwasslu lil min qieghed jaqra l-att biex jara rabta bejn dawk il-premessi u t-talbiet. Marbut ma' dan ir-rewżit, hemm il-principju li l-parti mharrka trid tingħata l-fakoltà li tkun tista' tiddefendi kif jixraq lilha nnifisha mill-pretensjoni ta' min iharrikha.

Dwar l-element ta' kjażza fl-Att ta-Citazzjoni, l-ligi ma tinsistix fuq formula preciza jew kliem partikolari, u sakemm it-talba tkun tista' tintfieh, ma jimpurtax jekk il-kawzali tkunx imfissra b'mod xott jew saħansitra mifhuma jew implikata mit-talba nnifisha;

Inghad ukoll li fejn ma jkunx hemm kontradizzjoni għall-aħhar bejn il-premessi u t-talbiet jew bejn it-talbiet innifishom, il-Qorti għandhom iqisu b'cirkospezzjoni eccezzjoni ta' nullità ta' att gudizzjarju. Biex att ta' Citazzjoni jgħaddi mill-prova tal-validità huwa bizzżej li t-talba tkun imfassla b'mod tali li l-persuna mharrka tifhem l-intenzjoni ta' min harrikha u li tali tifsila ma tkunx ta' hsara għall-imharrek li jiddefendi lilu nnifsu mit-talba tal-attur;

Hu necessarju illi jkun jirrizulta rapport ta' konnessjoni ragonevolment identifikabbli bejn il-premessi migjubin bħala l-kawza tat-talba u t-talba stess kif diretta kontra l-konvenut;

In-natura u l-indoli tal-azzjoni għandhom jigu misluta mit-termini tal-att li bih ikunu nbdew il-proceduri. Normalment, b'dan wiehed jifhem li dak li kellu f'mohhu min ikun fetah il-kawza jkun irid jirrizulta mill-att ta-Citazzjoni innifsu u mhux minn provi li jitressqu izjed 'il quddiem fil-kawza, u għalkemm id-dikjarazzjoni mahlufa hija mehtiega ad validitatem biex ic-Citazzjoni tkun tiswa, dak li jingħad fl-istess dikjarazzjoni ma jiswa qatt biex jirrimedja dak li jista' jkun nuqqas fl-Att ta-Citazzjoni, għalkemm jista' jifja' dawl fuq il-kawzali u jiccaraha. B'dan il-mod, jekk id-difett fit-tfassila tal-att li bih tkun inbdiet il-kawza ma jgibx pregudizzju serju lill-parti mharrka, allura l-procedura tkun tista' tigi salvata basta dan ma jaffettwax is-sustanza tal-azzjoni jew tal-eccezzjonijiet."

Fil-każ fl-ismijiet Capua Palace Limited vs Boris Arcidiacono, tal-31 ta' Jannar 2003, gie ritenut li:

"Fejn hemm kontradizzjoni għall-ahhar bejn il-premessi u t-talbiet jew bejn it-talbiet innifishom, il-Qrati għandhom iqisu b'cirkospezzjoni eccezzjoni ta' nullità ta' att gudizzjarju. Biex att ta' citazzjoni jghaddi mill-prova tal-validità huwa bizzejjed li t-talba tkun imfassla b'mod tali li l-persuna mharrka tifhem l-intenzjoni ta' min harrikha u li tali tifsila ma tkunx ta' hsara għall-imharrek li jiddefendi lilu nnifsu mit-talba tal-attur.

Hu necessarju li jkun jirrizulta rapport ta' konnessjoni ragjonevolment identifikabbli bejn il-premessi migjubin bhala l-kawza tat-talba u t-talba stess kif diretta kontra l-konvenut."

F'dan l-istess każ, kompli jingħad hekk:

"... jekk id-difett fit-tfassila tal-att li bih tkun inbdiet il-kawza ma jgibx pregudizzju serju lill-parti mharrka, allura l-procedura tkun tista' tigi salvata basta dan ma jaffetwax is-sustanza tal-azzjoni jew l-eccezzjonijiet ..."

Il-Qorti tagħmel riferenza wkoll għall-każ ta' Angelo Fenech et vs Pawlu Grech et, deciża minn din il-Qorti diversament presjeduta fl-24 ta' Settembru 2001 fejn kien intqal li:

"Biex att ta' citazzjoni jghaddi mill-prova tal-validità huwa bizzejjed li t-talba tkun imfassla b'mod tali li l-persuna mharrka tifhem l-intenzjoni ta' min harrikha.

Illi huwa wkoll mizmum bhala principju generali li n-natura u l-indoli tal-azzjoni għandhom jigu misluta mit-termini tal-att li bih ikunu nbdew il-proceduri. B'dan il-mod, jekk id-difett fit-tfassila tal-att li bih tkun inbdiet il-kawza ma jgibx pregudizzju serju lill-parti mharrka, allura l-procedura tkun tista' tigi salvata basta dan ma jaffetwax is-sustanza tal-azzjoni jew tal-eccezzjonijiet." (Ara wkoll "Falzon vs Spiteri et" P.A. deciza fl-24 ta' Gunju 1961 (Kollez. Vol: XLVIII.ii).

Illi kif gie dikjarat mill-Qorti tal-Kummerc fil-każ "Joseph Cachia nomine vs Paul Zammit et nomine" deciz fl-14 ta' Dicembru 1989:

"Illi biex citazzjoni tkun nulla, skont l-artikolu 789 tal-Kodici ta' Organizazzjoni u Procedura Civili, in-nullità trid tkun iddikjarata mil-ligi espressament jew ikun hemm vjolazzjoni tal-provi mehtiega mil-ligi, nuqqas ta' xi partikolarità essenzzjali mehtiega mil-ligi espressament."

Hekk f'dan l-istess każ, ingħad li "jekk ikun hemm talbiet irrikonciljabbli, per eżempju talba għal azzjoni ta' spoll abbinata fl-istess każ ma azzjoni rei vindicatoria, fejn hu ben sapat li fl-azzjoni ta' spoll huma inammissibbli provi fil-petitorju, hemm sitwazzjoni ta' talbiet irrikonciljabbli."

Il-kwistjoni sollevata mill-atturi fil-każ in ezami tikkoncerna t-talbiet kunfliggjenti u rrikonciljabbli fit-talba rikonvenzjonali.

... Illi fit-tema ta' talbiet diversi gie ritenut li mill-Qorti tal-Appell fis-sentenza tagħha tal-24 ta' April 1998 fl-ismijiet "Frendo Randon noe vs Salomone":

"... meta citazzjoni jkun fiha kawzali alternattivi u mhux cert liema wahda minnhom hija l-kawzali li sejra tiffirma l-bazi ta' l-azzjoni odjerna dan igib sitwazzjoni fejn konvenut lanqas ma jkun jista' jammetti t-talba għax ma jkunx jista' jagħzel il-kawzali li jidhirlu hu. Lanqas mhu l-kompitu tal-Qorti li tagħzel liema hija l-azzjoni li kellu jittenta l-attur. Dan juri car li l-kawza kif giet intavolata hija insostenibbli billi ab initio la setgħet tipprocedi u lanqas setgħet tigi ammessa. It-talbiet ukoll jikkonfondu azzjoni ma' oħra. Bhal li kieku dawn iwasslu għal rimedju wiehed meta dan hux hekk għaliex it-tnejn huma distinti wahda mill-oħra. Isegwi għalhekk li mhux lecit u tgħaqqad azzjoni ma' oħra ... Meta l-pozizzjoni hija tali jirrizulta kjarament illi l-procedura tal- attur kienet wahda irrita u nulla."

Ili fil-kaz in ezami, mill-mod kif inhi redatta l-Kontro-Talba, jidher li t-talbiet kif proposti huma konfliggenti u, saħansitra, jista' anke jigi ritenut li talba bbazata fuq obbligazzjoni fiducjarja jew constructive notice tinnewtralizza t-talba ibbazata fuq l-preskrizzjoni akkwizittiva. Inoltre dan hu in vjolazzjoni tal-principju kardinali electam una via non datum recursus ad alter am għaliex huwa bbazat fuq zewg azzjonijiet separati u distinti minn xulxin li qed jigu proposti f'kawza wahda u cioè kawza ibbazata fuq preskrizzjoni akkwizittiva u kawza ibbazata fuq jeddijiet naxxenti minn relazzjoni fiducjarja.

Illi bhala principju hu magħruf li domandi jistgħu jigu kumulati biex jigu evitati gudizzji iżjed milli hemm bzonn, però dejjem kompatibbilment mal-eżigenzi tal-kaz u meta dana l-kumulu ma jfissirx trattazzjoni differenti għaliex ikun hemm diga l-konnessjoni bejn ir-rapporti intercedenti bejn il-partijiet. Dawn iz-zewg azzjonijiet, minnkejja dak suggerit fit-trattazzjoni, jinvolvu ezami u provi distinti għalkemm irrizultat pretiz, t-titlu tal-proprietà ikkontestata, hija wahda."

Propriu dwar il-kumulu ta' azzjonijiet, fil-każ ta' Joseph F. Spiteri pro et noe vs Salvatore Guillaumier pro et noe tal-25 ta' Frar 1964, il-Qorti tal-Kummerċ kienet qalet hekk:

"Hu magħruf li domandi jistgħu jigu kumulati biex jigu evitati gudizzji iżjed milli hemm bzonn pero dejjem kompatibilment mal-eżigenzi tal-każ u meta dana l-kumulu ma jfissirx trattazzjoni differenti għaliex ikun hemm dika l-konnessjoni bejn ir-rapporti intercedenti bejn l-attur u d-diversi konvenuti, derivanti mill-istess titolu u mill-istess oġġett tal-kontestazzjoni, li jissuġġerixxu t-trattazzjoni unika u kwindi gudizzju uniku; diversament iridu jsiru tant gudizzji kemm ikunu konvenuti u t-trattazzjoni ssir separata. Konferma ta' dan il-prinċipju tinsab fir-regoli li jinformat l-istitut tal-kjamata in kawża, cioè l-integrità tal-gudizzju u l-eliminazzjoni tal-molteplicità tal-gudizzju fuq l-istess ħaġa. Fil-każ preżenti si tratta ta' zewg krediti ta' l-attur kontra zewg konvenuti differenti u għal raġunijiet differenti u kwindi bl-ebda mod konnessi ma' xulxin u kwindi kellhom jiffirmaw oġġett ta' azzjonijiet separati."

Finalment, fis-sentenza li tat fid-29 ta' Ottubru 1999 fil-kawża fl-ismijiet Mary Bezzina et vs Joseph Vella et, il-Qorti tal-Appell għamlet tliet kondizzjonijiet sabiex jiġi permess il-kumulu tal-azzjonijiet:-

1. Illi l-proċedura tkun utili għall-ekonomija tal-ġudizzju;
2. Illi l-persuni kollha interessati jkunu partijiet, taħt vesti jew oħra, fil-ġudizzju;
3. Illi ma jkun hemm l-ebda preġudizzju għall-konvenut.

Wara li ħasbet fit-tul dwar l-argumenti mressqa mill-eċċepjenti, din il-Qorti tqis illi dawn għandhom raġun fl-eċċezzjoni rispettiva tagħhom.

Huwa ċar illi l-bank attur ipproċeda kontra Food World Limited u l-garanti tagħha fuq naħa, u d-debituri tiegħu a tenur tal-kreditu ċeduti mill-imsemmija Food Bank fuq oħra, abbażi ta' kawżali li huma kompletament differenti u indipendenti minn xulxin.

Ir-relazzjoni ta' bejn il-bank attur u Food World hija regolata mill-*factoring agreement* u dik tal-bank attur mal-garanti ta' Food World hija regolata permezz tal-kuntratti li permezz tagħhom dawn ikkostitwew ruħhom garanti. Abbażi ta' dawn il-kuntratti, il-bank qiegħed jitlob dikjarazzjoni li Food World u l-garanti tagħha huma debituri tiegħu sal-ammont lilhom avanzat a tenur tal-*factoring agreement*. Il-bank mhuwiex qiegħed jitlob mingħandhom il-ħlas tal-kreditu ċedut, kif kellu kull dritt illi jagħmel skont l-imsemmi ftehim.

Imbagħad, permezz ta' din l-istess azzjoni, il-bank attur qiegħed jitlob ukoll lill-Qorti issib illi l-konvenuti l-oħra (minn issa 'l quddiem imsejjha "id-debituri") huma wkoll debituri tiegħu a tenur tal-kreditu ċeduti favurih u sal-ammont ta' kreditu hekk ċedut. Dan abbażi tal-artikoli tal-liġi li jirregolaw iċ-ċessjoni ta' kreditu kif ukoll abbażi tan-notifikazzjoni ta' ċessjoni mibgħuta lilhom.

Madanakollu, din il-Qorti tqis illi mhux gustifikata li tiddikjara li l-partijiet kollha huma debituri tal-bank attur fl-ammonti riklamati minnu meta, tal-inqas sas-somma avanzata lil Food World, il-bank qiegħed jirreferi għall-istess kreditu jew se jiġi dikjarat li Food World u l-garanti tagħha huma debituri tal-bank attur, jew li huma l-konvenuti l-oħra debituri tiegħu, imma ċertament mhux it-tnejn flimkien għall-ammonti riklamati mill-bank.

Bejn id-debituri fuq naħa u Food World u l-garanti tagħha fuq in-naħa l-oħra ma teżisti l-ebda solidarjeta għaliex nonostante l-fatt li l-obbligazzjoni hija ta' natura kummerċjali, il-partijiet, kondebituri mhumieks. It-talbiet 2(a) u (b) tal-bank attur lanqas biss huma alternattivi u għalhekk, il-Qorti ma tista' qatt tilqa' dawn it-talbiet kif mitluba mingħajr ma toħloq preġudizzju serju lill-konvenuti kollha fil-kawża.

Il-bank kellu jagħżel kontra min ser jipproċedi biex jiġbor flusu u mhux jipproċedi kontra ż-żewġ klassi ta' debituri tiegħu daqs li kieku kienu lkoll ko-debituri għall-istess dejn.

Din il-Qorti hi tal-fehma li l-bank attur ma setax, b'kawża waħda, jipproċedi abbażi ta' kawżali tant differenti sabiex jipprova jirkupra flusu. Il-kawżali huma kompletament differenti imma aktar minn hekk, kif diġà ntqal, il-bank attur qiegħed ifittex li jottjeni dikjarazzjoni fis-sens illi ż-żewġ klassi ta' konvenuti huma debituri tiegħu għall-istess somma flus fejn ma teżisti l-ebda solidarjetà. Il-preġudizzju li jinħoloq lill-konvenuti li kieku l-Qorti kellha tkompli billi tqis it-talbiet tal-bank attur huwa ċar. Bil-mod li ġew impostati t-talbiet 2(a) u (b) ma jistgħux jintlaqgħu flimkien kemm minħabba dan il-preġudizzju imma wkoll għaliex ipoġġu lill-ġudikant f' sitwazzjoni ta' incertezza dwar l-indoli veru tal-proċedura li jrid jiddeċiedi dwarha. Tali konfużjoni m'għandhiex issir għaliex mhux tollerata mill-artikolu 156(1) tal-Kap. 12.

Kif proprju qalet il-Qorti tal-Appell fis-sentenza tagħha fl-ismijiet Flavia Cassar et vs Carmelo Muscat et, deċiża fl-14 ta' Novembru, 2011:

“Hawnhekk non si tratta ta' semplici imprecizjoni fil-forma tac-citazzjoni izda si tratta minn kumulu ta' azzjonijiet distinti bazati fuq kawzalijiet kontradittorji li jincidu radikalment fuq is-sustanza tal-azzjoni u jmorru 'l hinn mis-semplici difett ta' forma.”

Dak kollu li ntqal japplika wkoll għat-tielet talba tal-bank attur għall-kundanna tal-ħlas. Il-bank attur ma setax iħallat żewġ azzjonijiet flimkien sabiex jitlob li jew jiġbor mingħand id-debituri l-krediti ċeduti, jew is-somma avanzata mingħand Food World u/jew il-garanti tagħha, imbagħad idur fuq id-debituri sabiex jiġbor id-differenza.

Tenut kont ta' dan kollu, il-Qorti tqis illi l-bank attur ippropona taħlita ta' azzjonijiet li ma jistgħux jissussistu flimkien bil-konsegwenza tan-nullità sostanzjali tal-azzjoni tiegħu”.

13. Rat ir-rikors tal-appell tas-soċjetà FIMBank p.l.c., li permezz tiegħu talab lil din il-Qorti sabiex tilqa' l-aggravju tal-Bank, tirrevoka u tħassar is-sentenza tad-29 ta' Mejju, 2019, u tibgħat l-atti lura lill-Ewwel Onorabbli Qorti sabiex il-kawża tkompli tinstema'. Bl-ispejjeż taż-żewġ istanzi kontra l-konvenuti.

14. Rat ir-risposta tal-appell ta' AMG Cold Stores Limited li permezz tagħha wiegħbet li s-sentenza appellata hija ġusta u timmerita konferma.

15. Rat ir-risposta tal-appell ta' Mark Mangion, li permezz tagħha talab lil din il-Qorti tikkonferma fis-sħiħ is-sentenza tal-Prim'Awla tal-Qorti Ċivili mogħtija fid-29 ta' Mejju, 2019, u talab ukoll li l-appell imressaq minn FIMBank p.l.c. jiġi riġettat fis-sħiħ, bl-ispejjeż kontra l-appellanti.

16. Rat ir-risposta tal-appell tas-soċjetà Slais Company Limited, li permezz tagħha talbet lil din il-Qorti sabiex tikkonferma fis-sħiħ is-sentenza tal-Prim'Awla tal-Qorti Ċivili mogħtija fid-29 ta' Mejju, 2019, u talbet ukoll li l-appell imressaq minn FIMBank p.l.c. jiġi riġettat fis-sħiħ, bl-ispejjeż kontra l-appellanti.

17. Rat ir-risposta tal-appell tas-soċjetà Pebble Beach Company Limited, li permezz tagħha tissottometti li l-appell in eżami għandu jiġi miċħud, bl-ispejjeż taż-żewġ istanzi a karigu tas-soċjetà appellanti FIMBank p.l.c.

18. Rat id-digriet ta' din il-Qorti li fin-nuqqas tan-notifika tal-appellati Food World Limited, Ryan Schembri, Angie Schembri, Cassar and Schembri Marketing Limited, Etienne Cassar u Carmen Nathalie Cassar, awtorizzat lill-Bank appellant li jwettaq in-notifika kif jitlob l-Artikolu 187(3) tal-Kap. 12, oltre l-pubblikazzjoni fil-Gazzetta tal-Gvern u f'żewġ ġurnali ta' kuljum, wieħed bil-Malti u l-ieħor bl-Ingliż.

19. Rat in-nota tas-soċjetà FIMBank p.l.c., li permezz tagħha ċeda l-kawża kemm fil-mertu, kif ukoll fil-kap tal-ispejjeż fil-konfront ta' Globe International Enterprises Limited u Fratelli Limited, peress li l-ismijiet ta' dawn is-soċjetajiet ġew imħassrin mir-Reġistru tal-Kumpaniji, b'dan li l-pretensjoni tal-Bank tibqa' impreġudikata u l-proċeduri għandhom jitkomplew.

20. Rat in-nota tas-soċjetà FIMBank p.l.c., li permezz tagħha ċeda l-kawża kemm fil-mertu, kif ukoll fil-kap tal-ispejjeż fil-konfront ta' Mark Mangion li jinnegozja taħt l-isem Mark Mangion Wholesalers u dan *stante* transazzjoni bejn FIMBank p.l.c. u Mark Mangion, b'dan illi l-pretensjoni tal-Bank fil-konfront tal-bqija tal-konvenuti tibqa' impreġudikata u l-proċeduri għandhom jitkomplew.

21. Rat in-nota tas-soċjetà FIMBank p.l.c., li permezz tagħha ċeda l-kawża kemm fil-mertu, kif ukoll fil-kap tal-ispejjeż fil-konfront ta' AMG Cold Stores Ltd. u dan *stante* transazzjoni bejn FIMBank p.l.c. u AMG Cold Stores Ltd., b'dan illi l-pretensjoni tal-Bank fil-konfront tal-bqija tal-konvenuti tibqa' impreġudikata u l-proċeduri għandhom jitkomplew.

22. Rat li wara li l-partijiet ġew kollha notifikati, l-appell ġie differit għat-trattazzjoni.

23. Semgħet it-trattazzjoni tad-difensuri tal-partijiet waqt is-seduta tas-17 ta' Mejju, 2022, meta l-appell ġie differit għas-sentenza.

24. Rat l-atti kollha tal-kawża u d-dokumenti esebiti;

Ikkonsidrat:

25. Illi permezz ta' din il-kawża, il-Bank attur qiegħed ifittex dikjarazzjoni tal-Qorti li (a) kull wieħed mid-debituri (llum-il ġurnata fadal fil-kawża Slais Company Limited, Ocean & Sky Logistics Limited u Pebble Beach Company Limited) li huma debituri ta' FIMBank fl-ammont imsemmi kontra isimhom skont il-prospett immarkat FB8 (fol. 180 tal-proċess); (b) li s-soċjetà Food World Limited bħala debtriċi ta' FIMBank fl-ammont ta' €1,662,110.12 flimkien mal-imgħaxijiet applikabbli skont il-*Factoring Agreement* sa mit-28 ta' Ġunju, 2014, sad-data tal-pagament effettiv; u (c) li l-konvenuti l-oħra Cassar and Schembri Marketing Limited, Etienne Cassar u Carmen Nathalie Cassar, Ryan Schembri u Angie Schembri, bħala garanti solidali tad-debiti ta' Food World bħala debituri ta' FIMBank fl-ammont ta' €1,662,110.12 flimkien mal-imgħaxijiet applikabbli skont il-*Factoring Agreement* sa mit-28 ta' Ġunju, 2014, sad-data tal-pagament effettiv. Kwindi s-soċjetà attriċi FIMBank p.l.c. qiegħda titlob lill-Qorti sabiex tikkundanna u tordna li (a) fl-ewwel lok, kull wieħed

mill-konvenuti debituri, jiġu kkundannati jħallsu l-ammont imsemmi kontra isimhom skont il-prospett immarkat FB8, flimkien mal-imgħaxijiet skont il-liġi sa mhux aktar minn tletin jum mid-data tas-sentenza u (b) fit-tieni lok, u mingħajr preġudizzju għall-ewwel talba f'paragrafu 3(a), f'każ li d-debituri jonqsu milli jħallsu l-ammonti minnhom dovuti fit-terminu perentorju minnhom mitlub jew iffissat mill-Qorti, lil Food World, Cassar and Schembri Marketing Limited, Etienne Cassar u Carmen Nathalie Cassar, Ryan Schembri u Angie Schembri, jew min minnhom iħallsu l-ammont ta' €1,662,110.12 flimkien mal-imgħaxijiet applikabbli skont il-*Factoring Agreement* sa mit-28 ta' Ġunju, 2014, sad-data tal-pagament effettiv u f'dan il-każ, tikkundanna ulterjorment lil kull wieħed mid-debituri jħallas id-differenza bejn l-ammont dovut minn Food World u l-Garanti u t-total dovuti mid-debituri, kif jiġi likwidat mill-Qorti. Bl-ispejjeż kontra l-konvenuti.

26. Uħud mill-konvenuti ressq u l-eċċezzjoni preliminari li sa fejn it-talbiet tas-soċjetà attriċi jitrattaw allegati krediti, li ma huma bl-ebda mod konnessi wieħed mal-ieħor, dawn ma setgħu qatt jinġiebu fi proċediment wieħed u li t-talbiet kif impostati huma nebolużi u kunfligġenti, u ma jirriżultax b'mod ċar liema azzjoni qiegħda tingieb mill-Bank attur fil-konfront tal-konvenuti jew min minnhom. Eċċezzjoni oħra simili hija li l-azzjoni attriċi kif imressqa hija rrita u nulla, peress li effettivament qegħdin jiġu mressqa żewġ azzjonijiet f'daqqa b'talbiet alternattivi u kunfligġenti u

dan kontra l-prinċipju *electa una via non datur recursus ad alteram*, u dan l-istat ta' fatt qiegħed jippreġudika l-linja difensjonali tal-eċċipjenti.

27. L-Ewwel Qorti ddeċidiet il-kawża fis-sens li astjeniet milli ttiprovdi dwar l-ewwel talba, u laqgħet l-eċċezzjoni tan-nullità mressqa minn uħud mill-konvenuti, u għaldaqstant illiberat lill-konvenuti kollha mill-osservanza tal-ġudizzju, wara li qieset illi l-Bank attur ippropona taħlita ta' azzjonijiet li ma jistgħux jissussistu flimkien bil-konsegwenza tan-nullità sostanzjali tal-azzjoni tiegħu. Bl-ispejjeż jithallsu mill-Bank attur.

28. Il-Bank ħassu aggravat bl-imsemmija sentenza u għalhekk interpona appell minnha. Dan l-appell tal-Bank jissejjes fuq l-aggravju li l-Ewwel Qorti għamlet apprezzament żbaljat tal-liġi meta ddeċidiet li tilqa' l-eċċezzjoni tan-nullità sollevata minn uħud mill-konvenuti, u dan kif spjegat fir-rikors tal-appell. Il-Bank appellant isostni li r-rikors ġuramentat ippreżentat minnu jirrispetta r-rekwiżiti tal-Artikolu 156(1) tal-Kap. 12 u għalhekk ma tissussisti l-ebda nullità, u li r-rikors imressaq minnu tant kien ċar li kull risposta ġuramentata ppreżentata mill-konvenuti rrispondiet b'mod dettaljat it-talbiet tal-Bank.

29. Filwaqt li l-Bank appellant jirriproduċi t-tieni u t-tielet talbiet tiegħu fir-rikors promotur, ifisser kif filwaqt li fit-tieni talba tiegħu, talab li kull wieħed mid-debituri, Food World, kif ukoll il-garanti jiġu dikjarati debituri

tal-Bank fl-ammonti applikabbli, sabiex jiġi dikjarat li l-Bank għandu jithallas minn kull wieħed minn dawn it-tliet gruppi ta' nies. Inoltre, sabiex il-Bank jevita li jithallas aktar minn darba u sabiex ma jkun hemm l-ebda arrikkiment indebitu, it-tielet talba ġiet strutturata b'tali mod sabiex tikkostitwixxi stat ta' dritt fil-konfront tal-konvenuti u l-Bank ikollu dritt li jenforza u jeżegwixxi għall-ħlas.

30. Il-Bank appellant isostni li teżisti l-konnessjoni bejn il-konvenuti kollha u li l-ammonti dovuti, huma konnessi hekk kif jirriżulta miċ-ċessjoni li għamlet Food World a favur tal-Bank fl-isfond tal-*Factoring Agreement*, liema ċessjoni tinkludi debiti li kull debitur kellu fil-konfront tal-istess Food World, skont il-fatturi relattivi. Huwa jfisser li mexxa permezz tal-proċeduri odjerni sabiex jevita li jiġu istitwiti proċeduri multipli, għall-ekonomija tal-ġudizzju u sabiex ikun faċilitat il-ġbir tal-provi, u b'hekk il-Qorti jkollha stampa waħda, ċara u sħiħa tal-fatti. Issir referenza mill-Bank għall-ġurisprudenza ċitata mill-Ewwel Qorti sabiex isostni l-punt li l-kawża tal-Bank proprju tevita l-multiplikazzjoni ta' kawżi u spejjeż żejda.

31. Il-Bank appellant jistaqsi x'kienet l-alternattiva għalih jekk hux li jiftaħ żewġ kawżi, waħda kontra Food World u l-garanti, u waħda kontra d-debituri l-oħra. Iżda jsostni li f'tali każ kien ser ikun rinfacċat potenzjalment b'deċiżjonijiet differenti u kunfligġenti; b'difiża sabiex il-kawżi jiġu konnessi minħabba l-konnessjoni tas-suġġett, bl-argument li l-

ammonti dovuti lill-Bank qegħdin jintalbu darbtejn u li kawżi separati ma jistgħux jissussistu minħabba l-arrikkiment indebitu, u li għall-integrità tal-ġudizzju kellha tiġi ppreżentata kawża waħda. Jissottometti li l-kawża kif imressqa minnu ma tikser l-ebda dispożizzjoni tal-liġi u li fil-fehma tiegħu, il-ġurisprudenza ċitata mill-Ewwel Qorti pjuttost issaħħaħ il-pożizzjoni tiegħu li r-rikors ġuramentat ippreżentat minnu mhuwiex null.

32. Il-Bank appellant jilmenta li għalkemm l-Ewwel Qorti naqset milli tispeċifika li n-nullità tirriżulta skont l-Artikolu 789(1) (ċ) tal-Kap. 12, iżda jsostni li d-deċiżjoni ma tistax tinqara mod ieħor. Il-Bank jisħaq li mhux talli ma kien hemm l-ebda vjolazzjoni ta' forma, iżda żgur li l-konvenuti ma sofrew l-ebda preġudizzju, wisq inqas wieħed li ma jistax jissewwa ħlief billi l-atti jiġu annullati. Jargumenta, li minkejja li l-Ewwel Qorti sosniet li ma tista' qatt tilqa' t-tieni sett ta' talbiet li mhumix fl-alternattiv, peress li kien ser jinħoloq preġudizzju serju lill-konvenuti kollha fil-kawża, kif ukoll peress li jpoġġu lill-ġudikant f'sitwazzjoni ta' incertezza dwar l-indoli vera tal-proċedura li trid tiġi deċiża, konfużjoni li mhix tollerata skont l-Artikolu 156(1) tal-Kap. 12, iżda l-Ewwel Qorti naqset milli tfisser x'kien dan il-preġudizzju. Dan meta minkejja li l-konvenuti li nvokaw in-nullità, kienu qegħdin jikkontestaw iċ-ċessjoni fl-istess risposta ġuramentata. Kwindi kien ċar għalihom x'kienet il-bażi tal-kawża u dak li kien qiegħed jintalab. Jisħaq li l-kumulu ta' azzjonijiet tista' sseħħ, basta tirrispetta l-prinċipji

enunċjati mill-Qrati, jiġifieri li jkun hemm ir-rekwiżit fundamentali, li jkun hemm il-konnessjoni bejn l-ammonti dovuti lill-Bank.

33. Il-Bank appellant isostni wkoll li ma kien hemm l-ebda kontradizzjoni bejn il-premessi u t-talbiet jew bejn it-talbiet infushom, u li l-istess konvenuti raw li kien hemm rabta bejn il-premessi u t-talbiet. Għalkemm l-Ewwel Qorti ddeċidiet li l-kawżali huma kompletament differenti, u minkejja li qalet li l-Bank qiegħed ifittex dikjarazzjoni fis-sens li ż-żewġ klassijiet ta' konvenuti huma debituri tiegħu għall-istess somma flus, meta ma teżisti l-ebda solidarjetà, naqset milli tidentifika kif il-kawżali kienu differenti, mentri l-Bank isostni li l-kawżali kollha jibnu fuq xulxin sabiex jagħtu stampa ċara ta' dak li ġara. Jirribadixxi li kien hemm il-konnessjoni meħtieġa li tirriżulta b'mod ċar.

34. Skont il-Bank appellant, kuntrarjament għal dak li jingħad mill-Ewwel Qorti, meta ssir referenza għas-sentenza **Frendo Randon noe v. Salomone**, f'dan il-każ ma hemmx sitwazzjoni ta' kawżali alternattiva, altrimenti Curmi Catering ma kinitx tifhem ċar dak li kien qiegħed jiġi mitlub u ma kinitx tħallas dak dovut minnha wara li ġiet intavolata l-kawża. Skont il-Bank l-azzjoni hija waħda għall-ħlas u ma ressaqx talbiet fl-alternattiv, tant li t-tielet talba hija ċara u jew tintlaqa' fit-totalità tagħha, jew tiġi miċhuda. Jinsisti li l-każ tal-Bank mhuwiex ibbażat fuq azzjonijiet li huma separati u distinti peress li l-konnessjoni hija ċara. Jilmenta li l-

Ewwel Qorti messha ddeċidiet dan il-punt preliminari mal-ewwel u mhux wara li l-partijiet għalqu l-provi kollha tagħhom, mingħajr ma tat il-Bank l-opportunità li jirregola ruħu fir-rigward. Għalkemm l-Ewwel Qorti tgħid li l-Bank ħallat żewġ azzjonijiet flimkien, tonqos milli tgħid liema huma l-azzjonijiet li huwa suppost ħallat.

35. Fir-rigward tal-kumulu ta' azzjonijiet u l-kundizzjonijiet kwotati mill-Ewwel Qorti riżultanti mis-sentenza **Bezzina v. Vella et**, il-Bank jissottometti li jekk jitqies li l-kawża ppreżentata minnu tinvolvi kumulu ta' azzjonijiet, huwa xorta rrispetta kull waħda mit-tliet kundizzjonijiet, inkwantu (i) huwa ressaq kawża waħda li tagħti stampa ċara u sħiħa tal-fatti, proprju għall-ekonomija tal-ġudizzju; (ii) ċertament kull parti interessata hija parti fil-kawża u għalhekk ser tkun parti fil-ġudizzju, (iii) kif ukoll ma jarax li hemm l-ebda preġudizzju għall-konvenut għarraġunijiet imfissra minnu qabel. Dan appart li jgħid li l-konnessjoni meħtieġa, prinċipju ieħor riżultanti mill-ġurisprudenza (**Camilleri v. Citadel Insurance p.l.c. et** deċiża fil-25 ta' Frar, 2005) teżisti u hija ċara. Inoltre, għalkemm kull waħda mit-talbiet tal-Bank kienet indikattiva ta' azzjoni li setgħet tiġi proposta waħedha, huwa għażel li jipproponihom flimkien peress li kellhom finalità waħda (ara **Bezzina v. Vella et**).

36. Konsidrat li l-kawża tal-Bank ġiet ċeduta fil-konfront ta' numru ta' konvenuti appellati, din il-Qorti ser tqis biss l-argumenti mressqa fir-

risposta tal-appell ta' dawk l-appellati li għadhom parti fil-kawża odjerna, fit-trattazzjoni tal-appell tal-Bank.

37. Illi għandu jingħad mal-ewwel li, filwaqt li s-soċjetà appellata Slais Company Limited għandha raġun meta fir-risposta tal-appell tagħha tgħid li ma jispettax lill-Qorti li tagħti pariri dwar kif għandha tiġi formulata azzjoni ġudizzjarja, iżda ma tistax taqbel magħha meta jingħad minnha li l-liġijiet ta' Malta ma jirrikonoxxux *Factoring Agreement*. Minn ħarsa lejn l-Artikolu 1484A tal-Kodiċi Ċivili johrog car hafna li dan l-istitut ġie introdott fil-liġi tagħna bis-saħħa tal-Att V tas-sena 2006.

38. Imiss li jiġi trattat il-punt kwantu l-appellata Pebble Beach Company Limited tišhaq li skont kif ingħad mill-Ewwel Qorti, din tal-lum hija kawża għall-ħlas ta' kreditu ċedut u / jew rifiżjoni ta' flus avvanzati bis-saħħa ta' *factoring agreement*. Din il-Qorti tasal li taqbel ma' din l-appellata, li l-azzjoni attriċi hija msejsa fuq żewġ talbiet b'kawżali differenti. Il-Bank appellant min-naħa, qiegħed imexxi l-kawża fil-konfront tal-kumpanija Food World Limited u l-garanti tal-istess soċjetà, jiġifieri Cassar and Schembri Marketing Limited, Etienne Cassar u Carmen Nathalie Cassar, Ryan Schembri u Angie Schembri, dan skont il-*Recourse Factoring Agreement* tad-19 ta' Novembru, 2010 (fol. 864) u l-kuntratti ta' *Guarantee and Indemnity Agreement* (ara Dok. FB4, FB5 u FB6 a fol. 34 sa fol. 124). Min-naħa l-oħra, l-istess Bank attur appellant qiegħed ifittex

lis-soċjetajiet konvenuti l-oħra, skont krediti ċeduti favur il-Bank attur mill-istess Food World Limited li hemm elenkati (fol. 872) fl-istess *Factoring Agreement* bħala *Debtors / Buyers*, kif sussegwentement emendata (ara fol. 879).

39. Madankollu, kif kellha okkażjoni tirrileva din il-Qorti, fis-sistema legali tagħna, ma hemm xejn li jżomm lill-attur milli jiġma' f'azzjoni waħda aktar minn talba waħda li jkun msawwra fuq elementi ġuridiċi differenti (ara f'dan is-sens is-sentenza ta' din il-Qorti tas-16 ta' Marzu, 2023, fil-kawża fl-ismijiet **Sandra Rainieri v. Mohib sive Michael Abouzidan**). Hemm ingħad ukoll li, dak li huwa importanti huwa li l-kawżali u t-talbiet ma jkunux konfliġġenti ma' xulxin; iżda mill-bqija l-liġi tħalli għalkollox f'idejn il-parti li tiddeċiedi u tagħżel x'għamla ta' kawża tixtieq tressaq. Hekk ukoll, fis-sentenza fl-ismijiet ta' **Paul Bonello et. v. Ramel u Żrar Limited et.** deċiża minn din il-Qorti fis-26 ta' Mejju, 2021, fejn b'referenza għas-sentenza ta' din il-Qorti tal-14 ta' Novembru, 1949, fil-kawża fl-ismijiet **Borg noe v. Vincenti** (Kollez.Vol: XXXIII.i.535, a fol. 538) ingħad:

“... ma hemmx kwestjoni li dottrinarjament huwa importanti li jiġu, għall-finijiet ta' l-oġġett tat-talba u tad-dritt li jiddeterminaha, eżaminati attentament il-fattijiet li jkun taw lok għall-ġudizzju, u dawn il-fattijiet ma jistgħux ma jkunux a konjizzjoni tal-kontendenti; jekk minn dawn il-fattijiet jitnissel aktar minn dritt wieħed sabiex id-domanda tkun imressqa 'l quddiem f'ġudizzju, ma hemm xejn fil-liġi li l-attur li jippromwoviha ma jkunx jista' jiddeducihom jekk jittendi li huma ntizi għall-otteniment ta' l-oġġett propost, salv li l-istess ma humiex inkonċiljabbli. Dina r-redazzjoni ta' l-att taċ-ċitazzjoni ma tirrendix dak l-istess att għall-kawżalijiet tiegħu mhux ċar, iżda se mai turi in forza ta' liema drittijiet (“jus petendi”) l-attur ikun qiegħed jippromwovi l-azzjoni. Apparti dana, ebda preġudizzju ma jitnissel lill-konvenut minn dana l-

aġir ġuridiku, il-għaliex huwa jkun jista' jirripudja l-azzjoni attriċi għad-drittijiet kollha radikati fl-att promotorju tal-kawża. . .

(sottolinjar ta' din il-Qorti)"

Filwaqt li din il-Qorti tagħmel dawn il-prinċipji tagħha, ma tarax li l-azzjoni kif proposta mill-Bank attur li hija bbażata fuq żewġ binarji, hija kunfliġġenti, peress li l-oġġett jew l-għan tal-istess kawża huwa wieħed, dak li l-Bank jirkupra l-flus dovuti lilu bis-saħħa tal-*Factoring Agreement*.

40. Imiss li tiġi trattata dik il-parti tal-aggravju tal-Bank fejn jisħaq li huwa rrispetta r-rekwiżiti tal-Artikolu 156(1) u t-tweġiba ta' uħud mill-appellati fis-sens li jilmentaw li l-kumulu tal-azzjonijiet ġab konfużjoni peress li ma kinux f'pożizzjoni jiddeterminaw sa fejn huma nvoluti fil-pretensjonijiet tal-Bank attur. Minn qari tal-imsemmi Artikolu 156(1) tal-Kap. 12, jirriżulta meħtieġ illi: (i) l-attur għandu jidentifika l-oġġett tal-kawża billi jiddikjara r-raġuni għala jkun qiegħed jitlob dik il-ħaġa; (ii) dak l-oġġett u dik ir-raġuni jridu jkunu mfissrin ċari u sewwa; (iii) t-talba jew it-talbiet ikunu marbutin mar-raġuni jew raġunijiet kif premess fir-rikors maħluf; u (iv) li dawn l-elementi għandhom jirriżultaw mill-att ġudizzjarju nnifsu u mhux minn xi kjarifika li tista' ssir dwarhom waqt is-smiġħ tal-kawża. Meta din il-Qorti tapplika dawn il-kriterji għall-każ in eżami, tqis li r-rikors ġuramentat identifika b'mod ċar l-oġġett tal-kawża, li huwa l-ħlas lura ta' flus avanzati mill-Bank lis-soċjetà Food World Limited; uħud mill-konvenuti identifikati kkostitwew ruħhom garanti għall-ħlas flimkien u

b'mod solidali ma' Food World għad-dejn dovut; illi jirriżulta wkoll li l-ftehim ta' *Factoring* kien jipprovdli li l-Bank attur kellu jithallas lura l-flus avvanzati minnu, permezz tal-ħlas tal-fatturi li jkunu nħarġu minn Food World lid-diversi debituri tagħha wara li jkunu saru l-fornituri mitluba; illi l-istess Food World assenjat dawn il-krediti tagħha lill-Bank attur u nfurmat lid-debituri tagħha sabiex il-pagamenti dovuti lilha fuq l-istess fatturi jiġu indirizzati lill-Bank attur, u li n-nuqqas ta' ħlas wassal għal dawn il-proċeduri. Kwindi l-Bank attur ressaq il-kawża odjerna bit-talbiet tiegħu skont kif elenkati qabel f'paragrafu 25 ta' din is-sentenza.

41. Din il-Qorti qajla tifhem fejn u kif it-talbiet tal-Bank huma nebolużi jew konfużjonali. Il-pretensjonijiet tal-Bank huma fil-konfront ta' tliet klassi ta' konvenuti, jiġifieri s-soċjetà Food World bħala d-debitriċi ewlenija, il-komparenti fuq il-kuntratt ta' *Factoring Agreement*; Cassar and Schembri Marketing Limited, Etienne Cassar u Carmen Nathalie Cassar, Ryan Schembri u Angie Schembri, bħala l-garanti tal-istess soċjetà Food World Limited u l-bqija tal-konvenuti bħala d-debituri ta' Food World, li kellhom id-debiti tagħhom ċeduti favur il-Bank, skont il-fatturi maħruġa lilhom marbuta mal-prodotti kkonsenjati lilhom, bis-saħħa tal-istess *Factoring Agreement*. Dan il-kuntratt huwa l-konnessjoni bejn il-kontendenti kollha fil-kawża. Mit-talbiet attriċi kif impustati, jirriżulta ċar il-pretensjoni tal-Bank fil-konfront ta' kull wieħed mill-konvenuti.

42. Din il-Qorti mhix ser tidhol fl-ipotesi tal-alternattivi li jesponi l-Bank peress li din il-Qorti hija marbuta li tiddeċiedi dwar il-kawża, kif imressqa, quddiemha. Din il-Qorti tasal li taqbel mas-soċjetà appellata Pebble Beach Company Limited li l-kunċett ta' *Factoring* huwa wieħed fejn għandek il-Bank li javvanza l-flus lill-kumpanija Food World fuq il-baži ta' fatturi maħruġa minnha, jista' jitqies ibridu sa fejn il-kumpanija toffri l-fatturi lill-Bank, in kontrakmbju għall-flus kontanti avvanzati mill-Bank, b'dan illi l-istess kumpanija tintrabat li tassinja l-krediti kollha marbuta mal-istess fatturi lill-Bank (iżda fil-fehma ta' din il-Qorti huwa aktar simili għall-kuntratt ta' bejgħ milli għal wieħed ta' self). Dan il-ftehim jinkludi l-patt li l-kumpanija Food World tgħarraf lil dawk il-klijenti, bħala d-debituri tagħha li hija assenjat id-debiti tagħhom favur il-Bank kreditur u li tagħmel dak kollu meħieġ sabiex issejtni iċ-ċessjoni ta' kreditu favur il-Bank. Dan wassal sabiex ikun hemm rabta kuntrattwali bejn il-Bank u s-soċjetà Food World (ta' *Factoring*) , kif ukoll bejn il-Bank u l-konvenuti Cassar and Schembri Marketing Limited, Etienne Cassar u Carmen Nathalie Cassar, Ryan Schembri u Angie Schembri, bħala l-garanti tal-istess soċjetà Food World, skont il-kuntratt ta' garanzija. Mentri r-rabta ġuridika bejn il-Bank u l-konvenuti l-oħra hija differenti, inkwantu l-Bank, permezz ta' ċessjoni ta' kreditu, daħal fiż-żarbun ta' Food World bħala l-kreditur tal-klijenti tagħha. Iżda b'daqshekk ma hemm xejn kunfligġenti bejn iż-żewġ rwoli tal-Bank.

43. Huwa minnu li filwaqt li l-Bank qiegħed jitlob mingħand Food World u l-garanti s-somma ta' €1,662,110.12, il-konvenuti appellati l-oħra qiegħdin jintalbu jħallsu s-somma fatturata lilhom individwalment (ara Dok. FB8) rappreżentanti merkanzija mibjugħa lilhom, li fit-total tagħhom jtilgħu għal €2,295,305.70, u li din l-aħħar somma tinkorpora fiha l-ewwel somma ta' flus avvanzati lil Food World, iżda b'daqshekk ma ġgħibx fix-xejn il-pretensjonijiet differenti tal-Bank. Hekk ukoll, ma hemmx dubju li s-somma mitluba mill-ewwel sett ta' debitori bħala perċentwal hija inqas mid-90% pattwit fil-*Factoring Agreement*, iżda d-differenza fil-perċentwal, huwa punt li seta' jiġi verifikat meta jitressqu l-provi fil-mertu, billi jsir il-kontroezami xieraq u mhux bħala xi konġettura, jew żball li jagħti sostenn l-argument tal-konfużjoni mqanqal mill-konvenuti appellati. Lanqas jirriżulta li l-Bank qiegħed jitlob danni kuntrattwali, fil-konfront ta' Food World u l-garanti, iżda li qiegħed jintalab huwa l-ħlas tad-dejn prinċipali, kif ukoll l-imgħax (ara paragrafu 6 tar-rikors promotur).

44. Wara kollox, il-Bank huwa ċar fil-pretensjonijiet tiegħu li mhuwiex qiegħed jippretendi li jithallas darbtejn u lanqas qiegħed jippretendi li xi konvenut iħallas debitu ta' ħaddieħor li mhuwiex dovut minnu. Il-Bank qiegħed sempliċement jeżerċita d-drittijiet kollha tiegħu, li jirkupra dak dovut lilu, f'kawża waħda. Fil-każ tal-konvenuti appellati klijenti ta' Food World, id-debitu reklamat minnhom huwa limitat għall-import tal-fatturi maħruġa f'isimhom. Għalkemm il-pretensjonijiet tal-Bank huma naxxenti

minn relazzjonijiet ġuridiċi differenti, tibqa' l-konnessjoni li l-ħlas pretiż mill-Bank jorbot mal-*Factoring Agreement* u maċ-ċessjoni ta' krediti riżultanti minnu, u l-azzjoni attriċi hija waħda purament ta' *debt collecting* fejn il-Bank kreditur jista' jdur fuq diversi debituri għall-ħlas dovut lillu marbut mal-istess kreditu. Bir-raġun ukoll ma ntalbitx is-solidarjetà bejn id-diversi konvenuti, peress li kull wieħed minnhom irid iwieġeb għall-pretensjonijiet tal-Bank limitatament skont il-kreditu dovut minnu.

45. Sa fejn il-Bank attur appellant jilmenta dwar in-nullità riskontrata mill-Ewwel Qorti, għalkemm huwa minnu li l-Ewwel Qorti naqset milli tispeċifika taħt liema provvedimenti tal-liġi hija kienet qiegħda tirriskontra n-nullità, tabilhaqq ġaladarba l-istess Qorti nvokat il-preġudizzju li ser iġarrbu l-partijiet li ressqu l-eċċezzjoni ta' nullità, huwa evidenti li l-Qorti kienet qiegħda tinvoka l-Artikolu 789(1)(ċ) tal-Kap. 12. Madankollu, din il-Qorti, lanqas taqbel mal-Ewwel Qorti, meta jingħad li f'dan il-każ kien hemm difett fil-forma tar-rikors promotur li tolqot is-sustanza tal-azzjoni eżerċitata mill-Bank attur, b'tali mod li kienet ta' preġudizzju għall-konvenuti, jew li l-konvenuti tqegħdu f'pożizzjoni li ma jkunux jistgħu jiddefendu ruħhom adegwatament kontra l-azzjoni tal-Bank attur. Lanqas jista' jingħad li l-azzjoni attriċi hija waħda konfliġġenti sempliċement għaliex hija mibnija fuq iżjed minn kawżali waħda, peress li jitqies li f'dan il-każ il-kawżali huma ta' għamla li jistgħu joqogħdu flimkien. Apparti dak li ngħad qabel, fis-sens li r-rikors promotur huwa ċar kif jitlob l-Artikolu 156, kull wieħed mill-konvenuti (salv Food World u l-konvenuti garanti)

daħħlu risposta ġuramentata dettaljata li tilqa' għad-diversi pretensjonijiet tal-Bank attur, kif ukoll, numru ta' konvenuti, illum-il ġurnata laħqu ftehim mal-istess Bank attur, li jindika li dawk id-debituri b'rieda tajba jistgħu jaslu fi ftehim fir-rigward tal-pretensjonijiet tal-Bank.

46. Tajjeb jingħad li, għalkemm il-Bank attur qiegħed fit-tieni talba tiegħu jitlob li jiġi kanonizzat bħala kreditur ta' kull debitur skont l-ammonti dovuti minn kull debitur rispettivament skont l-elenku ppreparat minnu f'Dok. FB8, filwaqt li s-soċjetà Food World u l-garanti tagħha jiġu dikjarati debituri għal somma determinata u li fit-tielet talba jitlob li d-debituri elenkati f'Dok.FB8 jingħataw terminu li fih iħallsu lill-Bank dak l-ammont indikat fl-istess prospett, flimkien mal-imgħaxijiet u fin-nuqqas ta' ħlas, li s-soċjetà Food World, flimkien mal-garanti li jiġu kkundannati li jħallsu s-somma hemm indikata flimkien mal-imgħaxijiet, din hija biss il-modalità ta' ħlas li jitlob il-Bank sabiex jiġi assigurat il-ħlas ta' flus dovuti lilu, mingħajr ma jitnaqqas jew jiżdied xejn minn dak li jirriżulta bħala dovut lill-Bank mid-diversi konvenuti. B'daqshekk, salv li jiġu verifikati l-ammonti attwalment dovuti minn kull konvenut fil-mertu, inkluż li jsir ttnaqqis meħtieġ fid-dawl tat-transazzjonijiet milħuqa fil-mori tal-proċeduri, din il-Qorti ma tistax tifhem kif il-konvenuti ser jiġu preġudikati.

47. Din il-Qorti lanqas taqbel mal-konvenuti appellati li n-nuqqas ta' talba ta' solidarjetà kienet ta' preġudizzju għall-konvenuti. Anzi proprju

bil-kontra, konsidrat li l-konvenuti appellati huma debituri tal-Bank attur f'ammonti differenti, naxxenti minn relazzjoni ġuridika individwali ghal kull wahda minnhom, kien ikun ingust u barra minn loku li tintalab is-solidarjetà bejn il-konvenuti. Jiġi ribadit li għalkemm il-Bank attur fit-tieni talba tiegħu talab li jiġi kanonizzat kreditur fil-konfront ta' kull konvenut skont l-ammont dovut minnu, it-tielet talba tixhed modalità ta' ħlas fejn l-ebda debitur ma huwa mitlub iħallas aktar minn dak effettivament dovut minnu. Ma jirriżulta li kien hemm l-ebda xkiel li kull parti tressaq il-provi kollha li kien jidhrilha xieraq quddiem l-Ewwel Qorti, jew li kif jingħad minn uħud mill-appellati li kienu b'xi mod limitati fil-provi li riedu jressqu, jekk mhux għax b'għażla tagħhom stess.

48. Issir referenza wkoll għas-sentenza **Camilleri v. Citadel Insurance p.l.c. et** citata mill-Bank appellant li proprju fiha jingħad li għalkemm il-kumulu ta' azzjonijiet f'gudizzju wieħed huwa possibbli kontra pluralità ta' konvenuti:

“M'għandhux ikun permess pero' li fl-istess citazzjoni l-attur iressaq diversi azzjonijiet kontra diversi konvenuti, jekk ma jkunux konnessi ghal kollox bejnithom. Il-Qrati Taljani irritenew illi biex jistgħu jigu kumulati fl-istess gudizzju azzjonijiet ezercitati kontra diversi konvenuti hu almenu necessarju illi bejn id-diversi domandi jkun hemm konnessjoni. In generali imbagħad “e' diferito al prudente arbitrio del magistrato di riconoscere se e quando la collettività possa essere autorizzata per l'economia dei giudizi senza pregiudizio dei diritti a ciascuno dei litiganti spettanti” (Coen Citazione Materia Civile para 897-907)”.

Apparti li l-baži tal-azzjoni attriċi hija ċara, il-fatt li l-pretensjoni tal-Bank għall-ħlas tal-istess kreditu minn diversi konvenuti, kull wieħed skont l-obbligi rispettivi tiegħu, jekk hux skont il- *Factoring Agreement*, il-kuntratt ta' garanzija, jew iċ-ċessjoni ta' kreditu, fil-fehma ta' din il-Qorti mhix la konfużjonali u lanqas kontradittorja. L-obbligi tal-konvenuti għalkemm naxxenti minn binarji differenti, tabilhaqq jikkumplementaw lil xulxin, inkwantu huma lkoll marbuta jew konnessi mal-istess *Factoring Agreement*. Għalkemm numru ta' konvenuti appellati m'għandhomx relazzjoni ġuridika direttament naxxenti mill-*Factoring Agreement*, l-istess ftehim kien jikkontempla iċ-ċessjoni tal-krediti ta' Food World lill-Bank.

49. Food World hekk għamlet, assenjat id-drittijiet tagħha ta' kreditu fuq il-fatturi lill-Bank, b'dan illi peress li l-*Factoring Agreement* huwa wieħed imsejjaħ *Recourse*, il-Bank żamm il-jedd li wara disgħin ġurnata (*a tergo* fol. 871) liema perjodu wara ġie emendat għal ħamsa u sebghin ġurnata – (ara Addendum 3 a fol. 879) idur fuq Food World għall-ħlas dovut (ara affidavit ta' Antonio Salgueiro a fol. 287). Id-debituri (klijenti ta' Food World) kienu mgħarrfa sew dwar l-imsemmija assenjazzjoni, peress li appartu li bejn l-2010 u l-2013 ġew notifikati bl-imsemmija assenjazzjoni ta' kreditu kemm mill-Bank (ara fol. 301) kif ukoll minn Food World (ara Dok. FB2A a fol. 880 sa Dok. FB2H a fol. 887), il-fatturi wkoll fuq il-parti t'isfel tagħhom kellhom l-avviz dwar l-assenjazzjoni ta' kreditu. F'xi

każijiet, saħnsitra ġew debitament kontrofirmati mir-rappreżentanti tal-istess debitori konvenuti (ara Dok. FB3A a fol. 888, Dok.FB3B a fol. 894, Dok. FB3E a fol. 13 u 16 u Dok.FB3H a fol.31) u saru wkoll diversi pagamenti (ara affidavit ta' Antonio Salgueiro a fol. 287 u ta' Andrea Batelli a fol. 944 fost oħrajn). Dan kollu jkompli jsaħħaħ il-fehma ta' din il-Qorti li l-konvenuti la kellhom għaliex ikunu sorpriżi u lanqas konfużi meta l-Bank ressaq il-proċeduri odjerni peress li kienu jafu sew bl-estent tal-pretensjonijiet tal-Bank fil-konfront ta' kull wieħed minnhom.

50. Fl-aħħar jingħad ukoll li b'referenza għall-ġurisprudenza ċitata mill-Ewwel Qorti, tabilhaqq din il-Qorti taqbel mal-Bank appellant li l-istess ġurisprudenza tista' sservi in sostenn tal-azzjoni mressqa mill-Bank. Hekk pereżempju, għalkemm huwa minnu li l-Bank attur amalgama l-pretensjonijiet tiegħu f'kawża waħda, dan seta' jagħmel hekk peress li, kif ingħad qabel, tirriżulta b'mod ċar il-konnessjoni bejn il-pretensjonijiet tal-Bank fil-konfront tad-diversi konvenuti, u dan b'finalità waħda, dak li l-Bank jithallas dak dovut lilu skont il-*Factoring Agreement*, il-kuntratt ta' garanzija u ċ-ċessjoni ta' krediti li rriżultaw konsegwenti għall-imsemmi ftehim, li fil-verità jitqies li joqogħdu flimkien. Minkejja li dawn l-azzjonijiet setgħu jiġu ppreżentati separatament, b'referenza għall-prinċipji li jitnisslu mis-sentenza **Bezzina v. Vella et.**, din il-Qorti tqis li l-Bank (i) għall-ekonomija tal-ġudizzju ressaq kawża waħda bi stampa ċara u sħiħa ta' dak mitlub minnu; (ii) kull parti hija interessata li tkun parti fil-kawża għal

dik is-somma ta' flus kif kwantifikata fil-konfront ta' kull konvenut; u (iii) din il-Qorti ma tarax li l-konvenuti sofrew xi preġudizzju bil-mod kif ġiet impostata l-kawża.

51. Din il-Qorti ma taqbilx ma' wħud mill-appellati li jikkontendu, li meta l-Bank żamm id-dritt permezz tal-ftehim ta' *Factoring*, li huwa wieħed tan-natura *Recourse*, li fin-nuqqas ta' ħlas tal-fatturi da parti tad-debituri, li jdur lura fuq il-kumpanija Food World li bbenifikat mill-avvanz ta' flus kontanti mgħoddija mill-Bank, kellu jwassal lill-Bank f'sitwazzjoni li jrid bilfors jagħmel għażla bejn żewġ azzjonijiet jew dik kuntrattwali kontra Food World u l-garanti, jew dik surrogatorja kontra d-debituri klijenti ta' Food World. Kien ikun differenti l-każ, kieku l-kuntratt ta' *Factoring* kien wieħed ta' *Non-Recourse*, fejn il-Bank ikun ħa fuqu r-riskji li d-debituri jonqsu li jħallsu dak dovut minnhom. Izda ġaladarba l-Bank offra ftehim ta' *Factoring* li huwa wieħed ta' *Recourse*, huwa mifhum li żamm miftuħa l-għażliet li jdur kemm fuq id-debituri, kif ukoll fuq il-kumpanija Food World u l-garanti, sabiex f'każ li d-debituri jonqsu milli jħallsu l-flus dovuti skont il-fatturi maħruġa lilhom, il-Bank ikollu jedd idur fuq il-kumpanija Food World u l-Garanti għall-ħlas ta' flus avvanzati lill-istess Food World skont l-istess fatturi maħruġa minnha.

52. Huwa f'dan is-sens li għandha tinftiehem it-tielet talba attriċi, li aktar milli talbiet alternattivi, effettivamente titlob li l-konvenuti jiġu kkundannati

jħallsu skont il-prinċipji tal-kuntratt ta' *Recourse Factoring*, sabiex fl-ewwel lok, il-Bank ikun jista' jfittex għall-ħlas lil dawk il-konvenuti debituri li kienu klijenti ta' Food World għall-import tal-fatturi maħruġa lilhom, liema kreditu kien assenjat lill-Bank u fin-nuqqas ta' ħlas, il-Bank ikun jista' jdur għall-ħlas mingħand il-konvenuta Food World u l-konvenuti l-oħra bħala garanti tal-istess kumpanija. Mingħajr ma tidhol fil-mertu tal-pretensjonijiet tal-Bank attur (materja li għad ma ġietx mistħarrġa mill-Ewwel Qorti u għalhekk ma jkunx xieraq li din il-Qorti tistħarreġ, b'rispett tal-benefiċċju tad-*doppio esame*) jibqa' l-fatt li t-talbiet tal-Bank attur għall-fini tal-eċċezzjoni preliminari huma ċari, tant li tabilhaqq numru ta' konvenuti debituri waslu fi ftehim mal-Bank attur fir-rigward ta' dawk il-fatturi assenjati lill-Bank li kienu jitrattaw in-negozju tagħhom ma' Food World.

53. Inkwantu għall-argument imqajjem minn uħud mill-konvenuti appellati fejn jikkontendu li l-fatt li fit-talbiet tal-Bank attur hemm mitluba somom ta' flus differenti mid-diversi konvenuti li ssostni t-teżi tagħhom ta' konfużjoni inkwantu l-kawżali huma kontradittorji u bbażati fuq kawżali differenti, issir referenza għas-sentenza tal-Prim'Awla tal-Qorti Ċivili tas-27 ta' Ottubru, 2006, fil-kawża fl-ismijiet **Bank of Valletta p.l.c. v. Pyramid Hotels Limited et.** Għalkemm dik il-kawża ma kinitx titratta waħda ta' *factoring*, fiha l-Bank kien qiegħed ifittex lid-debitriċi ewlenija għall-ħlas ta' somma flus mogħtija lilha b'self, kif ukoll lil numru ta'

konvenuti oħra bħala garanti tas-self f'ammonti differenti ta' flus, skont il-garanzija mogħtija minn kull wieħed minnhom. Uħud mill-eċċezzjonijiet hemm trattati kienu simili, jiġifieri l-irritwalità jew nullità tat-talbiet tal-Bank, it-talbiet attriċi huma diversi u jitnisslu minn rapporti ġuridiċi separati u l-ammonti kif mitluba ser iwasslu għall-kanonizzazzjoni ta' krediti li huma aktar minn kemm il-Bank għandu jieħu; id-diffikultajiet li ser jinħolqu bl-eżekuzzjoni minħabba l-pluralità tat-talbiet attriċi. Minkejja li dik il-kawża kienet aktar titratta self u garanzija, jibqgħu rilevanti l-konsiderazzjonijiet ta' dik il-Qorti fis-sens illi:

“... ir-“rapporti ġuridiċi” li ssemmi l-eċċezzjoni ma humiex “separati”, għax l-obbligazzjonijiet tal-garanti huma kollha marbutin kemm flimkien kif ukoll mad-dejn ewlieni, li tiegħu huma aċċessorji, bis-saħħa tal-massima illi accessorium sequitur principale. Effettivament, dak li qiegħed jintalab mingħand kull konvenut huwa l-ħlas ta' l-istess dejn, u għalhekk is-soċjetà attriċi għamlet sew li fittxet lill-konvenuti kollha b'azzjoni waħda”.

54. Applikati l-istess prinċipji għall-każ in eżami, d-dejn li l-Bank attur qiegħed jitlob il-ħlas tiegħu f'din il-kawża huwa kollu marbut mal-*Factoring Agreement*. Id-diversi konvenuti, Food World bħala d-debitriċi ewlenija, Cassar and Schembri Marketing Limited, Etienne Cassar u Carmen Nathalie Cassar, Ryan Schembri u Angie Schembri, bħala l-garanti tal-istess soċjetà Food World u l-bqija tal-konvenuti bħala d-debituri ta' Food World, li kellhom id-debiti tagħhom ċeduti favur il-Bank, skont il-fatturi maħruġa lilhom marbuta mal-prodotti konsenjati lilhom, bis-saħħa tal-istess *Factoring Agreement*, huma kollha debituri f'ammonti differenti b'rabta mal-istess dejn, li f'dan is-sens jibqa' wieħed. Id-differenza f'dan

il-każ hija li l-Bank ġustament ma talabx is-solidarjetà bejn il-konvenuti, peress l-aħħar sett ta' konvenuti huwa mitlub li jwieġeb biss għall-ammont riżultanti mill-fatturi maħruġa rispettivament fil-konfront ta' kull wieħed minnhom, bħala l-kreditu assenjat lill-Bank. Għalhekk it-tielet talba attriċi ġiet impustata bħala modalità ta' ħlas sabiex kull konvenut iwieġeb għall-parti tiegħu mid-dejn. Ladarba d-debituri konvenuti jħallsu s-sehem tagħhom mid-dejn skont il-fatturi maħruġa lilhom, il-pretensjonijiet tal-Bank fil-konfront tagħhom jispiċċaw. Fin-nuqqas li jħallsu, il-Bank ikollu jedd idur fuq id-debitriċi ewlenija u l-garanti tagħha.

55. Ikkonsidrat dan kollu, ġaladarba din il-Qorti ma tarax li l-kawżali u t-talbiet tal-Bank attur huma konfligġenti ma' xulxin jew kontradittorji, u b'rabta mal-prinċipju li att ġudizzjarju m'għandux jithassar kif ġieb u laħaq, anzi sa fejn jista' jkun ma jithassarx, għaldaqstant din il-Qorti ttenni li kwistjoni sostantiva m'għandhiex tingieb fix-xejn fuq konsiderazzjoni ta' formalità. Għalhekk din il-Qorti ma tarax li hemm xi raġunijiet gravi li għandhom iwasslu għan-nullità tar-rikors promotur, kif imressaq mill-Bank attur. Isegwi li din il-Qorti tqis li jkun xieraq li l-aggravju tal-Bank appellant jiġi milqugħ u wara li titħassar is-sentenza appellata, l-atti ser jintbagħtu lura lill-Ewwel Qorti sabiex tiddeċiedi l-mertu tal-kawża, u dan b'rispett tal-benefiċċju tad-*doppio esame*.

Deċide

Għal dawn ir-ragunijiet kollha, din il-Qorti taqta' u tiddeċiedi l-appell tal-Bank FIMBank p.l.c., billi tilqgħu u konsegwentement tħassar is-sentenza appellata tal-Prim'Awla tal-Qorti Ċivili tad-29 ta' Mejju, 2019, fil-kawża fl-ismijiet premessi, sa fejn laqgħet l-eċċezzjoni ta' nullità sollevata minn uħud mill-konvenuti u tichad l-istess eccezzjoni.

Bl-ispejjeż taż-żewġ istanzi b'rabta ma' din is-sentenza preliminari, jithallsu mill-konvenuti appellati Slais Company Limited, Ocean & Sky Logistics Limited u Pebble Beach Company Limited, li ressqu din l-eċċezzjoni preliminari.

Tordna li l-atti tal-kawża jintbagħtu lura quddiem l-Ewwel Qorti għall-prosegwiment tal-kawża.

Mark Chetcuti
Prim Imħallef

Joseph R. Micallef
Imħallef

Tonio Mallia
Imħallef

Deputat Reġistratur
rm